

వి దా కు లు

D I V O R C E

వి డా కు లు

గు డి పా టి వెం కట చలం
గ వ ర్న రు పే ట * బె జ వా డ

అరుణ ప్రచురణ
రూపాయి

హాక్కులు రచయితవి
ప్రథమ ముద్రణ 1944

ప్రచురణాధిపతులు .

వె రై టీ ఏ జ స్పీ స్,

పబ్లిషర్స్ అండ్ బుక్ సెల్లర్స్,

గవర్నరు పేట * బెజవాడ.

రిన్సె సాన్సు ప్రింటర్స్ లిమిటెడ్, మద్రాసు.

The Nellore Progressive Union

L. P. HALL - NELLORE.

FREE READING ROOM & LIBRARIES.

కల్పానా తర్జమానా నమోః శుభం.

చలంగారు ఆంగ్లలోకంలో పేరెన్నికగన్న కథకులు. వారి రచనలు యువకులకు ప్రాణప్రదమూ, వృద్ధులకు ప్రాణోప్రదవమూగా ప్రఖ్యాతి పొందాయి. మానవజీవితాలకు ప్రతిబింబాలుగా వుండే కథలు రచించడంలో, సహజమైన, సజీవమైన సంభాషణలు వ్రాయడంలో, చలంగారు అసమానులు. విడాకుల కథలో మానవజీవితాలను స్వర్గ ధామాలగానో, నరకతుల్యాలగానో చేసే స్త్రీ పురుష ప్రేమతత్వం విశాలదృష్టితో చిత్రించారు. స్త్రీ పురుషుల హృదయాలను బంధించేది పవిత్రప్రేమగాని, వివాహ తంతువు కాదని వాదించాడు. అటువంటి ప్రేమతత్వాన్ని విశాలదృష్టితో, చిత్తసంస్కారంతో అర్థంచేసుకుని, జీవితాలకు సమన్వయం పరుచుకోవడంలోనే జీవితసౌఖ్యము ఇమిడియున్నదని నిరూపించారు, మూఢసంఘాచారాలతో, సంకుచిత స్వభావులై పోయి నందనోద్యానములుగా ఉండ

వలసిన జీవితాలను చేతులారా కీకరారణ్యాలుగానూ, ఎడ
లేని ఎడారులగానూ, నరకకూపాలగానూ, చేసుకుంటున్నా
రని వాదించారు. ప్రేమ లేనిచోట వివాహక్రతువు హృద
యాలను బంధిపలేదనీ, ఆజంట కలిసివుండి భూలోకనరకం
అనుభవించేకంటె విడిపోవడమే ఉత్తమమని సూచించారు.
స్త్రీ పురుషుల హృదయాలకు నిశ్చల నిర్మలప్రేమ బంధ
మేర్పడినపుడు సంఘము సాటి కలముకకు అంతరాయము
కలిగించడం ఘోరపాపమని నిర్ధరించారు.

భారతజాతి నూతనచైతన్యంతో ప్రజ్వలిస్తూ వికాసా
నికీ, వెలుగుకూ తహతహలాడుతున్న యీ తరుణంలో,
భారతదేశం నూతనాకారము పొందబోతున్న యీ సమ
యంలో, సంఘానికి నూతనసందేశాన్ని ప్రసాదింపగల
'విడాకుల'వంటి కథలే చిత్రాలుగా తయారుకావాలి.
మనప్రాఙ్మూల సద్గుణ పాతమార్గాలువదిలి జాతిని ముందుకు
నడపగల చిత్రాలవై పుద్గష్టి మరల్పగలిగితే 'విడాకుల' కథ
అమూల్య మైనదిగా వారు గ్రహింపకపోరు.

తెలుగు సినిమా-సంపాదకులు

★

వహీలా ఉన్నత పాఠశాల.

[పూజామందిరం, స్కూలుపిల్లలపూజ.

ముందు అలిత పీఠపాట.

అలితకు 17 యేళ్లు. ఆమె అంజం పురుషుల అనుభవానికి superior గా గనబడుతుంది. శక్తిపరురాలు, నవీన సాంప్రదాయాలు ఆమె వేషంలో యేమాత్రమా కనబడవు. పురాతన సాంప్రదాయాలూ ఎక్కువలేవు.

తర్వాత పిల్లలందరూ కలసి సరస్వతీ స్తోత్రం.

పిల్లలందరూ తోటలోకి వెళ్లుతున్నారు. గోడలకు రుఘునా, పురాణపురుషుల గాథలూ, దేశనాయకుల పటాలూ.

සිල ම පුරි.

★

★

★

రాత్రి, వెన్నెల. అలా, చంపక ఆనే class-mates డాబా
మీద నుంచున్నారు. కొంప మారంగా పట్టటపు electric lights కన
బడుతున్నాయి]

చంపకం: దిగులు పడకొయ్! ఎల్లుండి మీ అమ్మనీ నాన్న గారిని చూడగానే మమ్మల్నిందర్పి మరిచిపోతావు.

అలిత : అదికాదు చంపకా ! నా మనస్సంతా సంఘనేవమీద వుంది.

సంస్కారం చెందిన మన స్త్రీలు దేశసేవకై జీవితాన్ని వినియోగించాలి. పిల్లలు కనేందుకు లేరా స్త్రీలు? మనమూ అంతేనా?

చంపకం : దేశసేవా : దేశాన్ని సృజించినవాడే దేశాన్ని సంస్కరించుకుంటాడు. నాకు మాత్రం ప్రేమించే భర్తా, చక్కని పిల్లలు, ధనం దొరికితే చాలు.

అలిత : ప్రేమించగలభర్త దొరకవద్దా ! దొరక్కనేగా పశ్చిమ

దేశాల్లో అప్పుడై వర్షాలూ, మనదేశంలో ఇన్ని సంసార విచ్చిన్నాలు.

చంపకం : ఇక్కడకూడా మనదాస్థ ప్రయత్నిస్తున్నారనిగా ! విదా
కులచటం అమల్లోకి తీవదానికి.

ఉచిత : (చోపంగా) చకధర్తని చెదిలి, పీహరణంచేతనన్నాగానీ,—
 ఛీ : మన పుణ్యభూమిలో, హిందూ పవిత్ర సంసారాల్లో అటు
 వంటి పరిస్థితులు వ్యాపించాయా, యిక పాత్రిత్యత్యమే నశిస్తుంది.

[పిల్లలు గుంపులుగా వచ్చారు]

పిల్లలు : అలీతా ! అలీతా ! యిక్కడ ఉన్నారా ? యీ చివరరాత్రి
అయినా మా అందరితో గడవగూడదా అమ్మా !

[జల్లరి, నవ్వులు, ఆటలు]

★ ★ ★

[మధ్యాహ్నం. తోటలో చెట్లక్రింద బల్లలముందు స్కూలుపిల్లలు “చీ” తీసుకుంటూ ఉన్నారు. రేడియోసంగీతం! లలిత ఒక్కొక్కర దగ్గరకేవలే శలవు తీసుకుంటోంది. తోటలో ఒకమూల ప్రిన్సిపాలు మాటాడుతోంది.]

ప్రిన్సిపాలు : లలిత వెల్లే పోతే మన మధ్యనించి, సగం సంతోషం, ఉత్సాహం, వెల్లే పోయినట్టుంటుంది. కాని యీ విద్యాలయంలో, యిన్నేట్లు శిక్షణ పొందినందుకు ప్రతిఫలంగా యీ సంస్కారం, లోకానికి మీరందరూ నలుదిక్కులా ప్రతి సంసారంలోనూ వ్యాపింప జేస్తారని గదా మా ఆశయం! సీత, చంద్రమతి, సావిత్రి మొదలైన సాధ్వీమణులకు ప్రసిద్ధికెక్కిన యీ పురాతనదేశం యీనాడు సమస్తవిధాల అధోగతిలోకి దిగి పోయింది. మనదేశానికి పూర్వాన్నత్యం తీసుకురావడానికి ప్రతి విద్యావతి అయిన స్త్రీ నడుం కట్టుకోవాలి. తమశీలంచేత,

పాతివ్రత్య మహిమచేత, రామున్ని, హరిశ్చంద్రున్ని, కృష్ణ వంతున్ని, బాణానిన్ని, రాజా వ్రాతాపున్ని స్తుతించాలి. మహా వీరులు, స్వార్థత్నాసులు, దేశోపకారపారీక్షితైః పిల్లల్ని, కనే వీరమూర్తులు తావారి. నారు మొదటినుంచి లలితమీన అపరమిరమైన అశ పుంది. లలితమూరాన యీ విద్యాలయానికి, యీ దేశానికి మహోన్నతమైనకీర్తి వస్తుందని నా గట్టి నమ్మకం. తనపిల్లల్ని యీ విద్యాలయానికి లలిత పంపగా చూడడానికి ఉంటానో లేదో నేను. మనమందరము ఆమెకు మనఃపూర్వకమైన చీమికలు ఇచ్చిపంపుతున్నాము (Cheers).

[లలిత స్త్రీస్థిపాలు పాదాలపొద వాలింది. సామానులు బయట కారులో పెట్టారు. లలిత కారుఎక్కి వెళ్లిపోతున్నది. లలిత దిగులుగా ఉంది.]

★

★

★

[లలిత రైల్వో సెకండుక్లాసులో ఎక్కింది. లలిత దిగులుగా, పూరు దూరమవుతూంటే చూస్తుంది.....రైలు ఒకస్టేషన్లో ఆగింది. ఎదురుగా రెండో పట్టాలమీద యింకో రైలువచ్చింది. లలిత పెట్టికి ఎదురుగా ఇంటరుక్లాసు పెట్టెలో రమణ కూర్చున్నాడు. అతని పక్కన పోలీసులు.

రమణ లలితను చూడగానే తన సంగతే మరచి గభాలున రయిలు దూకాడు. పోలీసులు వెనక్కి మర్యాదగా పిలచి కూర్చోపెట్టారు. అక్కడినుంచే లలితా! లలితా! అని కేళవేశాడు. లలిత గుర్తుపట్టి తన పెట్టె దిగి అతని దగ్గరకు వెళ్లింది.]

లలిత : ఇదేమిటి ?

రమణ : ఇదీ—దేశసేవలో అలసిపోయినానని యీ మిత్రులు విశ్రాంతికై నన్ను తీసుకొని వెళ్తున్నారు.

[పోలీసులు నవ్వుతారు]

లలిత : సువ్వానా ? రమణా ! నా చిన్నప్పటి మిత్రుడికి నీ కింత
గౌరవం కలిగిందని నా కెంత. గర్వంగా ఉందనుకున్నావు ?
ఎంతకాలం ?

రమణ : రెండేళ్లు.

లలిత : రెండేళ్లే ?

రమణ : సువ్వెక్కడికి ?

లలిత : ఇంటికి.

రమణ : తర్వాత ?

[రైలు కూసింది లలిత దిగుతోంది.]

లలిత : తర్వాత నాన్నగారికి తెలియాలి.

[రమణారావు ఏదో చెప్పబోతున్నాడు. రైలు కదిలింది. రమణ ప్రయత్నించి కష్టంగా “నన్ను మరచిపోకు” అన్నాడు. ఆ మాటలు లలితకు వినబడలేదు. ఇద్దరూ ఒకరినొకరు పిలయినంతదాకా చూచుకుంటారు.]

[విధి కన్నీరు వదిలింది.]

★

★

★

[ఆ పల్లెటూరుకంతా చెంచురామయ్యగారి భవనం షెద్దది జమీందారుగారి మేడతప్ప. ఉదయం మేడమీద గది. దుర్గమ్మ, లలితా.]

దుర్గమ్మ : ఇదేం పిల్ల ! పెళ్లి వద్దంటుంది, అందులో లక్షణమైన సంబంధం.

లలిత : సంబంధం మంచిదేలే, నా కనలు—

దుర్గమ్మ : వూరుకుందు ! ఎప్పుడూ అదే గోల. కింద ముహూర్తం నిశ్చయమవుతుంటే పైన నువ్వీ గోల.

[క్రిందినుంచి వూరిలోని పిల్లలు లలితా ! లలితా ! అని కేకలు వేస్తున్నారు. లలిత సంతోషంతో కిటికిదగ్గరకు వెళ్లింది.]

దుర్గమ్మ : లలిత ! లలితట ! ప్రతివాళ్లకి చనువే యీ పిల్ల !

[లలిత క్రిందకి పరుగెత్తుకొల్లింది. పిల్లలు చుట్టూ మూగి లాక్కెళ్లుతున్నారు. లలితనో ఒక కుక్కపిల్ల. చింత చెట్టుకు ఉయ్యాల ఉంది, ఊగుతారు. లలిత చిన్నపిల్లల్ని ఎత్తుకుంటుంది. తోటవాడు పురుగుల్ని చంపుతూంటే సహించదు. కుక్కపిల్లని అతిగారాబం చేస్తుంది. సీతాయమ్మ వచ్చింది.]

సీతాయమ్మ : అమ్మా ! లలితా ! యెన్నాళ్లకి చూశానమ్మా నిన్ను :
ఎంత ఎదిగావో ! మా రమణ ఇప్పుడు నిన్ను చూస్తే—
(కన్నీళ్లతో) వాడేదో గొప్ప ఉద్యోగాలుచేసి సంపాదించి
పెడతాడనుకుంటే, విన్నావు కాదూ—

[జైలులో రమణారావు, ఎక్కడ చూచినా లలితే]

లలిత : మీ అబ్బాయి ధన్యుడు, దేశవీరుడు, అతన్ని తలుచుకొని
మీరు గర్వపడాలి. ఆయన్నికన్న మీరు వీరమాతలు కదా !

సీతాయమ్మ : యిక్కడే, యీ తోటలోనే ఆడుకునేవాళ్లు మీరిద్దరు,
జ్ఞాపకంఉందా ?

[లలిత, సీతాయమ్మ ఇద్దరూ చిన్నప్పటి దృశ్యం చూస్తారు]

సీతాయమ్మ : యెప్పటికొస్తాడో యేమో ! ఎప్పుడూ నీ నంగతే,
అన్నం దగ్గరా నిద్దర్లోనూ నీ నంగతే, చివరకు జైలుకు తీసు
కెళ్లేప్పుడుకూడా నీ నంగతే.

[దుర్గమ్మ పిలుస్తుంది.]

దుర్గమ్మ : అమ్మాయి ! పట్నంనుంచి చీరెలొచ్చాయి.

[లలిత సీతాయమ్మగారు వెళుతున్నారు. మేడమీద బంగీలు విప్పి
కొత్తచీరలు, నగలూ చూస్తున్నారు, చెంచురామయ్య, దుర్గమ్మ
బంధువులూ.]

దుర్గమ్మ : యిది అప్పగింతలపీటమీదికి.

[చెంచురామయ్య చంద్రహారం లలితమెడకిపెట్టి అందం చూపు తున్నాడు. సీతాయమ్మను అందరూ అసహ్యించుకుంటారు. లలిత వాటినిచూచి చాలా ఆనందిస్తున్నది.]

సుందరి : లలితా ! లలితా ! యీ రవ్వలడ్డిగె చూడు. ఎంత అదృష్టమే నీకు !

[లలిత వాటినిచూచి చాలా ఆనందిస్తూంది. పాడుతూ సీనయ్యగారు వస్తున్నారు.]

సుందరి : నాకీ చీరపెడ్తారు? ఇంకేం అక్కర్లేదు. లలితా ! ఇది ముహూర్తంరోజున మీ ఆయనకి. యీ చిలకలు చూడవే అంచుమీద.

[లలిత ఆపాట విని తలుపువేపు చూస్తూన్నది.]

దుర్గమ్మ : జ్ఞాపకంలేదూ! ఆ సీనయ్యే. యిట్లాచూడు. యీజాకెట్టు-

[లలితదృష్టి అక్కడలేను. సీనయ్య వచ్చాడు. లలిత వక్కగంటేసి ఆయనమీదికి పోయింది.]

సీనయ్య : మా అమ్మే! మా తల్లీ! మా బంగారుబొమ్మే! యేదీ! యేదీ! చూడనీ యీ పాపిష్టికళ్లు పావనంకానీ! పార్వతీదేవి మాతల్లి రూపాన సాక్షాత్కరించింది. యీవూరికి దేవత అయి.

[లలిత చాలా సంతోషం కనబరుస్తున్నది.]

లలిత : ఇంకా పటికి బెల్లంముక్కలు పంచిపెడుతున్నావా? యేవీ? చూడనీ! యేది నీ పైపంచ?

[సీనయ్య నవ్వుతాడు]

లలిత : నాతో చెమ్మచెక్క ఆడుతావా? రా!

సీనయ్య : యిప్పుడెక్కడ వుంధమ్మా ఆ వోపిక ! నీ పెళ్లి నా కళ్ళతో చూస్తాననుకోలేదు.

[ఆ గదిలోనించి బట్టలూ నగలూ తీసుకొని అందరూ వెళ్లిపోతున్నారు.]

లలిత : నాకు పెళ్లి చేసుకోవాలనిలేదు.

సీనయ్య : చేసుకోక దొరసానులు మల్లె జుట్టు కత్తిరించుకొని—

లలిత : దేశసేవ చెయ్యాలనుకుంటే—

సీనయ్య : దేశవీరుల్ని కనమసి దీవిస్తున్నా. హిందూమత పునరుద్ధారకుల్ని, నలుగురు వివేకానందస్వాముల్ని కను. వీరమాతవుకావాలి తల్లీ సువ్వు.

లలిత : అట్లాంటిపిల్లల్ను కని పెంచగలతల్లల్ని వెయ్యిమందిని తయారుచేస్తాను.

సీనయ్య : హిందూ సాంప్రదాయానికి విరుద్ధమమ్మా అది.

లలిత : సాంప్రదాయాలకి నా జీవితాన్ని బలి యివ్వనా ?

సీనయ్య : బలి యివ్వడమేమిటి ? ఎవరుచెప్పారు ? పిచ్చిమాటలు. అందులో గొప్పభూస్వామి దేశభక్తుడిగారి భార్యవు కాబోతుంటివి.

లలిత : ఆయనైరుగుదువా ?

సీనయ్య : నేనేమెరుగుదును ? ఆయన ఐశ్వర్యానికి నా బీదభక్తికి కుదరదు.

సుందరి : దర్జీవచ్చాడు. రమ్మంటున్నారు నాన్నగారు.

[వెళ్ళుతున్నారు.]

[లలిత కౌలువిరిగిన పిట్లకి తిండిపెడుతూ ఉన్నది. చుట్టూ వూరి బీదపిల్లలు, బంధువులు, పెద్దవాళ్లు, పిల్లలూ వచ్చారు.]

1 బంధువు : లలితా ! నేను జ్ఞాపకంలేనుచే ? మీ అమ్మకి పినతల్లి
మేనల్లుడి భార్యని. వీళ్లు నాపిల్లలు, దిక్కులేనివాళ్లనిచేసి వీళ్ల
నాన్న బైరాగుల్లో కలిసిపోయినాడుగా.

1 పిల్లవాడు : యిదేమిటి ? పాడుపిట్ట యిదెందుకూనీకు ?

2 పిల్లవాడు : [గదిలో పెద్దబామ్మను తీసుకొచ్చి] పిన్నీ ! పిన్నీ !
యిది నా కియ్యవూ ?

3 పిల్లవాడు : అత్తయ్యా ! యీ జాకెటు నేను వేసుకోవద్దూ ?

1 బంధువు : మాలలిత మళ్ళీ యిట్లా లక్ష్మీదేవి అవతరించింది.
నీతోనే వుంటానమ్మా !

1 పిల్లవాడు : ముసిలిదానివి నువ్వెందుకు ? అక్క నన్ను తీసు
కెళ్తుంది.

1 బంధువు : నువ్వూరా !

ఇంకో బంధువు : నన్ను నీ చేతులతోనే సాగనంపమ్మా ! నీకంటే,
దగ్గరవాళ్లెవరూ !

1 బంధువుపిల్ల : నేనూ అక్కయ్యతోనే వుంటాను. అమ్మా !
నువ్వుపో ! నేనురాను.

మరొక బంధువులపిల్ల : పిన్నీ ! పిన్నీ ! నన్ను తోడపెళ్లికూతురు
నేను ఎంపక్కా—

[లలిత బీదపిల్లలకు బిస్కట్లు మిఠాయిలు పంచుతుంది.]

1 బంధువులపిల్ల : వాళ్లకెందుకు అక్కయ్యా ! అవన్నీనా.

2 బంధువులపిల్ల : అయ్యో ! ఎంత సామగ్రి తగలేస్తుందో, దీనికి
పిచ్చికాదు గదా !

3 బంధువులపిల్ల : పొమ్మను ! మురికి వెధవలు వాళ్లు పొండి,
పొండి !

బంధువులవిధవ : వాళ్లేమన్నా సీరు చుట్టాలా ? పక్కాలా ? వాళ్ల
కిస్తావేమిటి ? మా లక్ష్మడికిచ్చినా కడుపునిండా తింటుంది.

బంధువులపిల్ల : మాకిస్తే చేదా ?

[దుర్గమ్మ వచ్చింది.]

దుర్గమ్మ : ఇదేమిటి ? యింకా యిట్లానే ఉన్నావు ? సుందరీ !
వీళ్లంతా యేమిటి ? పొండి, పొండి !

[లలితను గదిలోకి లాక్కెళ్లింది. సుందరి వచ్చింది]

దుర్గమ్మ : పూలేవే ?

[సుందరి పూలకోసం పరుగెత్తింది.]

దుర్గమ్మ : [లలితతో] యిదేం ముడి ! రేగినట్లు యిట్లావేసుకోడం ?
ఎక్కడ నేర్చుకున్నావు ? మరీవేషాలు. ఎవరన్నాచూస్తే యీ
పిల్లకి జాట్టు దువ్వేవాళ్లే లేరనుకుంటారు; [జాట్టు విప్పతుంది.]

[సుందరి పూలు తెచ్చింది. దూరాన మేళాలచప్పుడు, సుందరి కిటికీ
వద్దకు పరుగెత్తింది.]

దుర్గమ్మ : సుందరీ ! సువ్వు లలితకు ముడివెయ్యి, నేను కిందికి
వెళ్ళాలి.

[దుర్గమ్మ వెళ్లింది. సుందరి ముడిసంగతి చూడదు. కిటికీలోంచి
చూస్తుంది.]

సుందరి : వస్తున్నారు ! వస్తున్నారు ! లలితా రా ! రా !

[లలిత కదలదు. సుందరివచ్చి కొంచెంగా సిగ్గుపడే లలితను కిటికీ
దగ్గరకు లాక్కుపోతుంది.]

సుందరి : రా! సిగ్గుపడకు. యిక్కణ్ణించి కనపడతారు. ఆ మోటార్లు,
కుక్కలు, గుఱ్ఱాలు, జవాన్లు అదుగో చూడు ! అటువేపు
ఎవరో చెప్పకో : తెలీదా : నీ హృదయమే చెప్పాలి నీకు.
చెప్పనా ? అటువేపు ఆ నీలంకోటుబావున్నాడా ? ఏం మాట్లాడు.

లలిత : కాదు. వేళాకోళం చేస్తున్నావు.

సుందరి : యేమమ్మా! నంగనాచితనం. యేం అందంగా లేదా :

పడెయ్యి మీద, ఆపువ్వు పడెయ్యి.

[సుందరి ఆపువ్వు పడేసింది. లలిత పరధ్యాన్నంతో కదలేసు. సుందరి చప్పన లోపలికివచ్చింది. మీద పువ్వుపడి మోటారులోనుంచి రామారావు తల్లెత్తి లలితనుచూచి చిరునవ్వుతో అంగీకరిస్తాడు. లలిత అతనివంకే చూట్టంలేదు.]

సుందరి : యీపాటికి రా! చోల్లే.

[లలిత వచ్చింది.]

సుందరి : నచ్చాడా ?

లలిత : యేమో! యేంతెలుస్తుంది ?

సుందరి : ఎంత నరసుడనుకున్నావు. ఎప్పుడూ పికార్లు, స్నేహితులూ, వేట. పట్టంలోనే ఏటికి పదినెల్లు కావరం. ఒకరిద్దరు వున్నారనుకో [ఆడవాళ్ళని నూచన] ఒకలేడీ రెక్కరర్, ఒక బోగంది. [లలిత తెల్లబోయి చూస్తుంది] ఇంక అందర్ని వదిలి వేస్తాడులే! ఏం అదృష్టమే. గుర్రాలూ, మోటార్లు, సినిమాలు, సీకేమే.

[సుందరి జాట్టు ముడివేస్తుంది. సీతాయమ్మవచ్చింది. లలిత “రండి రండి” అన్నదిగాని ఆలోచనలోనే వున్నది. సుందరి లోపలికి వెళ్లింది. లలిత చప్పన ఆమెవై పులికిగి—]

లలిత : వక్కనంగతి చెప్పరూ! ప్రేమంటారే భర్తమీద ఏమి యిది ? పెళ్లిచేసుకోకముందు ప్రేమకలగాలా ?

సీతాయమ్మ : [ఆలోచిస్తూ] వింతప్రశ్న ! ముందో వెనకో ప్రేమ కలగాలి. ప్రేమలేని వివాహమంత నరకం ఇంకలేదు. ప్రేమ ఉంటే అంత స్వర్గమూలేదు.

లలిత : ప్రేమ కలిగిందో లేదో ఎట్లా తెలుస్తుంది ?

సీతాయమ్మ : తెలీదా ? వెయ్యిసూర్యులు వక్కసారి వెలిగితే
ఎట్లా వుంటుంది కళ్లకి ? యీ కనపడేప్రపంచంలో వస్తువు
లన్నిటిమీదా యీ మామూలు పాతదనంపోయి అన్నీ అద్భు
తంగా తేజరిల్లుతూవుంటే; ప్రతిపనికి, ఆలోచనకీ, జీవించడానికీ
గొప్ప ఆనందమయమైన అర్థంగలిగితే యెట్లా ఉంటుంది ?

లలిత : [ఆలోచిస్తూ] నా కట్లాలేదు.

సీతాయమ్మ : ఆతన్ని యెరుగవుకదా : చూడనేలేదుకదా యింకా :

[సుందరి పరుగెత్తుకుంటూ వచ్చింది]

సుందరి : యింకా రావేమిటి ? కాచుకుని కూచున్నారు.

[పెళ్లి కూతురు, పెళ్లి కొడుకు ఎదురుగా కూచుని చూచుకుంటు
న్నారు, చుట్టూ పెద్దలు.

★

★

★

లలిత పూజచేస్తుంది. పాట.

చాలాసేపు పాఠ్యశిక్షేసి చూస్తుంది, ప్రశ్నలు అడుగుతున్నట్టు అడా
విడిగా పనులుచేయిస్తూ దుర్గమ్మ అట్లా వెళ్తుంటోంది.]

లలిత : అమ్మా ! మాట.

[దుర్గమ్మ ఆగింది]

దుర్గమ్మ : యేమిటి ? అట్లావున్నావు. నీకేం జబ్బులే ! ఇంత
సన్నాహం చేసినంతర్వాత కొంపముంచి పెళ్లిని ఆపించవుకదా !

లలిత : ఆపించగలగడంచేతనైతే బాగుండును. [కంఠమార్చి]

అమ్మా నాకో సందేహంపట్టుకుంది—ఆయన —

[దుర్గమ్మ నవ్వుతోంది]

దుర్గమ్మ : అయితే ?

లలిత : నిజమేనా ?

దుర్గమ్మ : వుత్త అబద్ధాలు.

లలిత : కాదులే.

దుర్గమ్మ : నిజమైతేమాత్రం ? లేకపోతే పాతికేళ్ల మొగాడు. ఏం లోటు ? డబ్బా - అందమా ? నీ కోసం జపంచేస్తూ కాచుకుని కూచున్నాడు అనుకున్నావా ? అయినా చిన్నపిల్లవి నీ కీ విషయాలన్నీ యెందుకు ?

[లలిత కష్టపడుతోంది మాట్లాడానికి.]

లలిత : మరి నేనేకదా బతుకంతా సంసారం చేయవలసింది. నాకు కాదా ?మరి వాళ్లుంటే ఆయనకి నేనెందుకు ?

దుర్గమ్మ : పెళ్లిఅయిన తర్వాత ఇంకా వుంటారనుకున్నావా యేమిటి వాళ్లు ?

లలిత : నామూలాన వాళ్లని వదిలేస్తే పాపం వాళ్లు యాడవరు ?

దుర్గమ్మ : నాకు చాతకాదమ్మా జవాబులుచెప్పడం. మహారాజు ఆయనకేం.

లలిత : నామీద ప్రేమవుందా ఆయనకి ?

దుర్గమ్మ : ప్రేమా ? అప్పుడే ? ఓహో ? ఎంత తహతహ పడుతోంది పిల్ల ! మా చిన్నతనంలో ఎరగమమ్మా యిట్లాంటివి. ప్రేమా ? ఉండు ! రాత్రి గదిలో కావలసినంత ప్రేమ చూద్దవు గానిగా ! తినబోతూ కూర రుచి అడుగుతావెందుకు ?

[లలిత హాడిలిపోయి, కుంగిపోయి వెళ్లిపోతుంది. వెనక దుర్గమ్మ మాట్లాడుతుంది.

బుగ్గలనిండా ప్రేమ, పక్కనిండా ప్రేమ, వంటినిండా ప్రేమ.

★

★

★

తైలులో పేపరు చూస్తున్నాడు రమణారావు, లలిత పెండ్లిఅనే సంగతి—బాధపడతాడు.]

తోటిఫైదీ : ఏమిటిబాధ రమణా !

రమణ : ఏంలేదు. చాలా స్వల్పవిషయం. రోకంరోకల్లా సుకు
 మారమైన పుష్పాన్నికోసి బురదలోదొర్లే పంది మెళ్లో కడు
 తున్నారు. చాలా స్వల్పవిషయం. యీ ఖైదులోనుంచి నే నేమీ
 చెయ్యలేను. [బాధపడతాడు]

*

*

*

[సీనయ్యగుడిసె. చెట్లపాదులు తవ్వతున్నాడు. లలిత నుంచుని
 మాట్లాడుతుంది.]

లలిత : శ్రీరాముడు సత్యవంతుడు ఉత్తమపురుషులు గనుక చూడ
 గానే ప్రేమకలిగింది భార్యలకి. కాని నాకు—

సీనయ్య : ప్రేమ మనహృదయంలో వుంది. భర్త యెట్లాంటి
 వాడైతే నేం ?

లలిత : ఏదో మీరు మాట్లాడితే మీ ఆత్మైన్మత్యంలో విశ్వాసం
 వల్ల నమ్మాలనిపిస్తుంది. నాకేం తెలుసు. మీరు అనుభవం
 కలవారు.

సీనయ్య : అంతకన్నా నీమీద ప్రేమకలవారం. నీ పురోభివృద్ధిని
 కోరేవాళ్లం. నీమీద గంపెడాశ పెట్టుకున్నవాళ్లం. వూరికే
 యీ వెర్రి ఆలోచనలతో నీ మనసు కలతపరచుకోకు.

లలిత : నేను వెళ్లివస్తాను.

సీనయ్య : మంచిది.

[లలిత మోటార్ కుక్కబోతూంది. సీనయ్య వెనక పనిచేస్తూన్న శోభ
 నాది బైటికి వచ్చాడు.]

శోభనాద్రి : [లలితతో] నన్ను మరిచిపోయినట్టున్నారు. రమణ
 స్నేహితుణ్ణి.

లలిత : ఓ !

శోభనాద్రి : ఈ పెళ్లికి వప్పుకోకండి.

లలిత : [అనుమానంతో] ఎందుకు ?

శోభనాద్రి : తెలిస్తే నన్ను నరికేస్తారు. వప్పుకున్నారా యావజ్జీ
వము బాధపడతారు.

[లలిత ధనగర్వంతో stiffen అవుతుంది]

లలిత : నా సంగతి నేను చూచుకోగలను.

[మోటారు బైలుడేరుతుంది]

శోభనాద్రి : అదిగాక రవణకి మీమీద—

[మోటారు వెళ్లిపోయింది—విధి పకాపకా నవ్వించి.

★ ★ ★

రాత్రి కొత్తపందిరి దీపాలు. చెంచురామయ్య గర్వంగా నుంచుని
చూస్తున్నాడు. లలిత ఇంట్లో నుంచి నిద్రపట్టక మెల్లిగా వచ్చింది]

చెంచురామయ్య : ఏం ? ఇంకా నిద్రపోలేదు ?

లలిత : నాన్నా, నా కీ పెళ్లివద్దు.

చెంచురామయ్య : [హాస్యంగా] ఉ ! ఇంకేం వద్దు ?

లలిత : అసలు నాకు పెళ్లివద్దు. అదిగాక నాకు యీయనమీద
ప్రేమలేదు.

చెంచురామయ్య : ప్రేమ ? ప్రేమేమిటి ? అప్పుడే యేం ప్రేమ ?

లలిత : నాకేదో ఏమిటో తెలీదు. కొన్నాళ్లు ఆగండి పోనీ.

చెంచురామయ్య : ఉండి తీరా యిప్పుడా ? ఇంత డబ్బు ఖర్చు

చేసి ఇదంతా నా కోసమా ? నేనా మొగుణ్ణి కట్టుకునేది ?

కష్టపడి—ఇంత కట్నం యేర్పాటుచేసి, ఎందరికాళ్లో పట్టుకుని

ఇంత గొప్ప సంబంధం సంపాదిస్తే - బాగుంది - బాగుంది—

[కోపం చూపుతున్నాడు. లలిత యేడుస్తుంది. చెంచురామయ్య
చప్పున కరిగిపోయినాడు]

చెంచురామయ్య : [బుజ్జగిస్తూ] పెద్దవాళ్లని మమ్మల్ని నమ్మ కూడదా ? పుస్తకాల్లో యీ వెర్రిప్రేమ విషయాలు చదివి బాధ పడుతున్నావు. వక్కత్తేవే నాకు. నీకు హానికలిగించే పని యేమన్నా నేను చేస్తానా ? వెర్రిపిల్లా ! నా మీద అంతమాత్రం విశ్వాసం లేదా ? అమ్మవు కాదూ ! నీకేం తెలుసు ! చిన్నదానివి. నీ కోసం కాకపోతే ఇదంతా నేను కట్టుకుపోతానా ! పడుకో ! పో ! దిగులుపడకు !

[మాట్లాడలేక లలిత మెల్లగా వెళ్లిపోతుంది]

★

★

★

పెళ్లిసీనులు, వాయిద్యాలు—హడావిడి.

లలిత అన్ని సంక్షేమాలు మరిచి సంతోషంగా తిరుగుతోంది. బీదలకీ, గొప్పవారికీ, భోజనాలు—మధ్య లలిత వక్కత్తే]

లలిత : ఎవరు చెప్తారు ? నా కెట్లా తెలుస్తుంది ? ప్రేమంటే ఏమిటి ?

★

★

★

[రాత్రి పదకొండుగంటలు. మేడమీద అలంకరించిన శోభనపుగది. ముందు ఫోలులోమంచి తలుపు. ఎదురుగా బాల్కనీకి తలుపు.

రామారావు, స్నేహితులు గదిముందు నుంచున్నారు హాయిగా.]

రామారావు : ఇంకా రాదేరా ?

ప్రకాశం : వస్తుంది, మీనాక్షి అనుకున్నావా యేమిటి ? అడగందే వచ్చి తొడమీద కూలబడేందుకు ?

సోమశేఖరం : నువ్వు దాన్ని తొడమీద ఎట్లా భరిస్తావో గాని నాకు భయమేనేది తొడ విరుగుతుందని.

ప్రకాశం : పెళ్లాలు వుత్త పింగానీ బొమ్మలు లాభం లేదురా ! కాని యెట్లాగై నా మొదటిరాత్రి మొదటి రాత్రే ననుకో !

[లలితా దుర్గమ్మ మెట్లమీదనుంచి వస్తున్నారు. స్నేహితులు పరుగెత్తుకు పోయినారు. రామారావు గదిలోకి వెళ్లి pose పెట్టి కూర్చున్నాడు. దుర్గమ్మ లలితను గుమ్మందగ్గిర ప్రేమగా వదలి తలుపువేసి వెళ్లిపోతుంది. లలిత సిగ్గుపడుతూ నుంచుంది.]

రామారావు : [మర్యాదగా] Sit down please.

[ఆమెను పరీక్షిస్తూ ఎగాదిగా చూస్తున్నాడు. ఆమె చాలాయిబ్బంది పడుతోంది. మెల్లగా కిటికీదగ్గరకు వెళ్లి బయటికి చూస్తూంది. రామారావు వెనకాలే వెళ్లి దగ్గరగా నుంచున్నాడు. ఆమె కొంచెం దూరంగా జరిగింది.

నడుముమీద చెయివేశాడు. తీసివేసింది, మళ్లా వేశాడు. మళ్లీ తీసివేసింది. మళ్లీ వేశాడు. గట్టిగా తీసివేసి దూరంగా వెళ్లింది.

రామారావు : అదేమిటి ? ఓహో ! కొంచెం బెట్టు ఎక్కువే ?

[బుజ్జగిస్తున్నాడు, నవ్వుతున్నాడు.]

[మాటలు లేకుండా అతను బుజ్జగించబోవడం, ఆమె నెమ్మదిగా తప్పించుకోవడం, చేతులు తీసెయ్యడం.]

లలిత : వద్దు !

రామారావు : ఏమి ?

[లలిత మాట్లాడదు.]

రామారావు : ఏం సంగతి ?

[ఆమెకే తెలియదు. అతనికి విసుగుపుట్టి మోట సరసం ప్రారంభిస్తాడు. లలిత కోపంతోలేచి, విడిపించుకుని, అసహ్యించుకుని దూరంగా పోతుంది.]

రామారావు : చాలా కొత్తరకమే. మరీ అంతబెదురా ? చాల్లే -

ఇకరా—[చేయిపట్టుకుని లాగుతున్నాడు.]

రామారావు : వకటిరెండు సార్లు ముద్దు. అదేపనా ?

The Nellore Progressive Union

L. P. HALL - NELLORE.

FREE READING ROOM & LIBRARIES.

21

నెల్లూర్ ప్రగ్రెస్సివ్ యూనియన్.

[నెమ్మదిగా వచ్చింది. పక్కమీద కూచోబెట్టి కాగిలించుకున్నాడు. చివాలునలేచి దూరంగా పోయింది.]

రామారావు : ఏమిటిది ? మాట్లాడు.

లలిత : నాకు బాగుండదు తాకితే.

రామారావు : బాగుండదూ ? [నవ్వుతున్నాడు.] పిచ్చిపిల్లా !
యేమిటాభయం : చూడు బాగుంటుందో లేదో ! [దగ్గరకు వస్తున్నాడు.]

లలిత : అయితే నేను వెళ్లిపోతాను.

రామారావు : ఎక్కడికి వెడతావు ? ఎన్నాళ్లు వెడతావు ?

[నవ్వుతున్నాడు. లలిత భయంతో ఆలోచించుకుంటుంది]

రామారావు : రా ! దీపం తగ్గించనా ? పడుకుందాం రా !

[లలిత కదలేదు. దీపం తగ్గించాడు. గదిచీకటవుతుంది. ఆమెను ఆతను పక్కదగ్గరకు బలవంతంగా లాక్కెళ్ళడం కనబడుతోంది.]

★

★

★

[ఔలులో రవణ. ఆతని cell లోకి వెన్నెల పడుతోంది. శేషరులో పడ్డ లలితబొమ్మ వంక చూస్తున్నాడు దిగులుగా.]

★

★

★

[లలిత పక్కమీదనుంచి చివాలున లేచి దీపం పెద్దది చేసింది. ఆమె జుట్టూ బట్టలూ అద్దంముందు సర్దుకుంటుంది. మంచానికి పక్కగా రామారావు నుంచుని వున్నాడు.]

రామారావు : ఏమిటీ వ్యవహారం ? నాకేం అర్థం కావడంలేదు.
[లలితకు సిగ్గుపోయింది.]

లలిత : నాకు చాలా ఎక్కువగా అర్థమైంది. నేను వెళ్లుతున్నాను.
[తలుపువేపు నడిచింది]

రామారావు : సరే వెళ్లు.

[లలిత వెళ్ళబోతోంది]

రామారావు : నువ్వు నవ్వుల పాలవుతావు. వెళ్లి యేంచెప్పతావా ?

[లలిత చప్పన అగి ఆలోచిస్తుంది]

రామారావు : అట్లాబుద్ధి కలిగి రా ! [చేయి పట్టుకున్నాడు. విడిలించుకుని, దూరంగానుంచుని యోచిస్తుంది]

రామారావు : యేమిటి ? మహాబెట్టుచేస్తున్నావు. నువ్వు మహా—యేంగాప్ప—అడదానివి గావూ ? నువ్వు లేకపోతే నాకేం జరగదనుకుంటున్నావా ?

[లలిత కుంగిపోయింది]

రామారావు : యేమిటిగోల ? అదేదో నోటితో యాడవరాదూ ? నాతో కాపరంచేయ దలుచుకున్నావా ? లేదా యేమిటి చెప్పు.

[భయంకరంగా ఆవిడె మీదికి వెళ్లాడు. లలిత బాల్కనీలోకి పరుగెత్తింది]

లలిత : రావద్దు. నేను కిందికన్నా దూకుతానుగాని.

రామారావు : ఆగు ! ఆగు ! లోపలికిరా అక్కణ్ణించి.

లలిత : మీ రక్కడే నుంచోండి.

[రామారావు వెనక్కి వెళ్లాడు]

రామారావు : యీ రాత్రికేనా ? యెప్పుడూ యిట్లా విడిగా వుండ దలుచుకున్నావా ?

లలిత : [కష్టంగా] యేమో తెలీదు. నాకు మిమ్మల్నిచూస్తే యిష్టంగా లేదు.

రామారావు : యిష్టంలేదూ. ఇదేంపెళ్లి ? ఇదేంరాత్రి !

[కష్టపడుతున్నాడు, లలితకు జాలివేసింది]

రామారావు : నే నేంచేశాను. నేనే మంత అసహ్యంగా ఉన్నానా ?

లలిత : కాదు అట్లా తాకకండి. మాట్లాడదాం

రామారావు : తెల్లార్లునా ?

లలిత : [జాలిగా] పాడతాను.

రామారావు : వుత్తపాటేనా ? పురాణంకూడా వినిపిస్తావా ?
అయితే ఇంకేం చేయను నామీద అంతయిష్టంలేకపోతే నీకు ?
వేరేపెళ్లి చేసుకుంటాను.

[లలిత చాలా సంతోషం ఆశ కనబరుస్తుంది. రామారావు disap-
point అయినాడు. కోపం వచ్చింది.]

రామారావు : నేను నీకు బాగుండలేదా? నీ మొఘానికి. ఎక్కడికి
పోతావు? [కాగిలించుకున్నాడు]

లలిత : వదలండి! అరుస్తాను. గోలచేస్తాను. నన్నుతాకకండి!

రామారావు : [రామారావు లలితను వక్కతోపుతోసి] యేడు! నీ
కర్మం. యేమన్నా యేడు!

[మాట్లాడకుండా పడుకున్నాడు. లలిత సోఫామీది దిండు తీసుకుని,
బాల్కనీలోకిపోయి, అటువేపు గొల్లెంపెట్టుకుని పడుకుంది. అవమాన
పడ్డ తన వంటివంక చూచుకుని, నిర్మల మైన చంద్రుడివంకచూచి బాధ
పడుతుంది చాలాసేపు.]

*

*

*

[మర్నాడు సాయంత్రం. సుందరి లలితకు జడ వేస్తుంది. లలిత
పరధ్యానంతో పాడుకుంటోంది దిగులుగా. ఆమెకళ్లమందు చిన్నప్పటి
సీమలు తిరుగుతున్నాయి. తనవంటిమీద అభిమానం, సిగ్గు, ఎవరిని
తాకనీయకపోవడం, సుందరి వూరికే పలకరించి disturb చేస్తుంది.]

సుందరి : ఏంచేశాడు? చెప్పవూ నాతో. గదిలోకివెళ్లి నుంచు
న్నావు. తర్వాత; అతను-

లలిత : అబ్బ! ఉండూ! [పాడుకుంటోంది]

సుందరి : ఇంక మాతో మాట్లాడతావా అమ్మా! అప్పుడే ఎంత
గర్వమే! నీకేం అమ్మా!

[లలిత కళ్లమందు నిన్నరాత్రి అతను తనను తాకరావడము, తన
అసహ్యమూ జ్ఞాపకం వస్తున్నాయి. దుర్గమ్మ వచ్చింది]

దుర్గమ్మ : మీరందరూ వకసారి బై టికివెళ్లండి !

[అందరూ వెళ్లారు]

దుర్గమ్మ : ఇదేమిటే అమ్మయీ ! యీ గోలేమిటి ? అయ్యో వెర్రిదానా! అంతరాద్ధాంతము చేశావుట నిన్నరాత్రి. [ఆపుకోలేక నవ్వుతోంది] యేమిటి, మరి అంత యేడిపించటమా మనిషిని?

[లలిత వూరుకుంది]

దుర్గమ్మ : మాట్లాడవే ?

లలిత : ' నా కిష్టంలేదు, ఆ గదిలోకి పోవడం.

[దుర్గమ్మ మళ్ళీ నవ్వుతోంది. లలిత బాధపడుతుంది]

దుర్గమ్మ : మంచిదానివే, వెళ్లక !

[లలిత మొఘంచూచి తానూ serious గా అయింది]

దుర్గమ్మ : యేమిటి? అసలు సంగతి చెప్పు ! అతడుయామన్నాడో తెలుసునా. దానికి సంసారం అంటే తెలియదన్నాడు. యెంత అప్రదిష్ట! యెవరన్నా వింటే నవ్వి చావరూ! [నవ్వు ఆపుకుంటూ కోపంగా] మాట్లాడవే? ఎన్నడు వంటా యింటాలేని సంగతి.

లలిత : నన్ను చంపండి ! నాకు యిష్టము లేదు.

దుర్గమ్మ : యిదేమిటే మరి అంత సిగ్గులేని శిఖండివైనావు ? కాపరం చేయవుటే నీవు ? ఆడదానివిగావూ ? మరి పెళ్లి అంటే యామనుకున్నావూ ? మొగుడు తెల్లార్లు రామాయణం పారాయణ చేస్తాడనుకున్నావా ? చీచీ ! ఇదేంపుట్టింది ? ఏదన్నా గ్రహబాధ కాదుగదా !

లలిత : యేమో నాకేం తెలీదు. నేనా గదిలోకి పోను.

దుర్గమ్మ : ఎవడికోసం పోతావు. ఇంకా మంచివాడు గనుక వూరుకున్నాడు. రెండుతన్ని యిష్టపెడతాడు. ఊరుకుంటారా యేం?

నీకు చేటుకాలం పుట్టిందే. నిక్షేపంవంటి మొగుణ్ణి తీసుకొస్తే
నీకేం రోగమే. నాకు తేలిదమ్మా. మీ నాన్నగారు తీర్చవల
సిందే. [వెళ్లింది.]

[లలిత కిటికీలోంచి ఆకాశం చూస్తూ ఆలోచిస్తుంది. కిందనించి
సంగీతం. చెంచురామయ్య అతి దూకుడుగా వచ్చాడు. లలిత యేడుస్తూ
కాగలించుకుంది.]

లలిత : నాన్నా ! నీకూ నామీద దయలేదా ? నాకు పెళ్లివద్దు.

పెనిమిటివద్దు, మీతో పుణ్ణియ్యండి చాలు.

చెంచురామయ్య : యేమిటి? చచ్చిచెడి. గడ్డితిని, చక్కని మొగుణ్ణి
తీసుకొస్తే—ఇంకా నా పరువు గడ్డిపరక్కి అక్కరకి వస్తుం
దా ? యీ పదివేలూ యెందుకు పోసినట్టూ ?

లలిత : మీ డబ్బుకోసం, మీ మర్యాదలకోసం, నన్ను నాశనం
చేస్తారా ?

చెంచురామయ్య : నా మాట వింటావా ? వినవా ?

లలిత : నా చాత కాదు.

[విడిలించి అవతలికి తోళాడు.]

చెంచురామయ్య : చాతకాదా ? మొగుడితో కాపరం చేయటం
నాశనమా ? ఇదుగో ! నోరుమూసుకొని సరిగ్గా గదిలోకి నడు.
అంతేకాని పుట్టింబో కొవ్వితిని కూర్చుందామని నీ యెత్తు
గావును. ఆ ఆస వదలుకో ! సరిగా కాపరం చేస్తే చెయ్యి !
లేకపోతే నీ గతి నువ్వు చూసుకో !

[వెళ్లి పోయినాడు, సుందరి వచ్చింది.]

సుందరి : ఏమిటిది లలితా ! ఇట్లాంటి పనిచేశావు ?

లలిత : సుందరి ! సుందరి ! నీ కన్నా అర్థంకాలేదా ? అట్లా
చూస్తావేం నా వంక ? నేనేదో హత్యచేసినట్టు.

సుందరి : నువ్వు చేసినపనికన్నా అదే నయం.

లలిత : నేను చేసినపని ! అతనిమీద నా కిష్టం రాలేదు. నేనేం బోగందాన్నా ?

సుందరి : ఎంత అప్రదిష్ట ? యింక ముందు నీ గతేమిటి ? ఎట్లా తప్పించుకోగలవు ?

లలిత : పోతాను. పారిపోతాను.

సుందరి : ఊరుకుంటారూ—లాక్కొస్తారు.

లలిత : ప్రజలు లేరా ? పోలీసులు లేరా ?

సుందరి : ప్రజలు విరగబడి నవ్వుతారు. పోలీసులు నిన్నే లాక్కొ పోయి వచ్చగిస్తారు.

[లలిత ఆశ్చర్యంతో నమ్మలేక చూస్తోంది.]

లలిత : సుందరి ! సుందరి ! నా వంక అట్లా చూడకు !

★

★

★

[సీనయ్య ఆశ్రమము. సీనయ్య తాంబూర మీటుకుంటూ పాడు కుంటున్నాడు. లలిత వచ్చింది.]

లలిత : తాతయ్య ! మీరందరూ కలిసి యేం చేశారు నన్ను.

సీనయ్య : [శాంతంగా] నాకు తెలుసు, అంతా విన్నాను. అతను కొంచెం తొందరపడ్డాడు. అంతకన్న యేం లేదు.

లలిత : నేనేం చేశాను. అందరూ వక్కనిముషంలో విరోధులై నారు నాకు.

సీనయ్య : లోకం వెర్రిలోకం.

లలిత : నాన్నకూడా ఇంట్లోంచి పొమ్మన్నాడు. యేమైనా కానీ నన్ను చంపినా ఆ గదిలో అడుగుపెట్టను. నువ్వు నన్నిక్కడ వుండనియ్యవా ?

సీనయ్య : ఇక్కడా ?

లలిత : వద్దులే. నా గతి నేను చూచుకుంటాను.

సీనయ్య : వుండు ! విను !

లలిత : నాగతి యింతే ? నా కెవ్వరూ తోడులేరూ ! నువ్వు
వాళ్లతో జేరిపోయినావా ? లోకంలో నా కెవ్వరూ-వక్కరూ
నా వేపు పలకరూ ?

సీనయ్య : నే నెవరూ ? మే మెవరం ? అతను నీ భర్త, నిన్నటి
నుంచి అతనే తల్లి, తండ్రి, దైవము. మీ రిద్దరూ వకటి. మే
మెవరం ?

లలిత : నమ్మించి, బోనులోకి పంపి, తలుపు బిగించి, నవ్వు
తున్నారా ?

సీనయ్య : నీ బాధ నాకు తెలుసు వోర్చుకోవాలి.

లలిత : నీకేం ? చెపుతావు. నువ్వెళ్లు తెలుస్తుంది.

సీనయ్య : భర్తని వదలమని యెట్లా చెప్పనూ. వచ్చే కష్టాలు
నీకు తెలీవు.

లలిత : యే కష్టాలు రానీ ! నేనేమైనా కానీ, ప్రాణత్యాగమేకానీ,
నేను నా శరీరాన్ని, నా నిర్మలత్వాన్ని ఆ వ్యభిచారానికి అంగీక
రింపజెయ్యను. [వెళ్లుతోంది.]

సీనయ్య : వుండు ! వుండు ! నీ ధర్మానికి నువ్వు తిరగబడడము
అవివేకం, హిందూధర్మం—

లలిత : యేం ధర్మం ? యే మతమది ? ఇష్టంలేనివాడికి నా
దేహాన్ని వప్పజెప్పే మతం, నన్ను బోగందానికన్నా హీను
రాలిని చేసే ధర్మం, నా స్త్రీత్వాన్ని శీలాన్నీ, మలినం చేసుకో
మనే శాస్త్రం నేను వప్పుకోను. నేను తిరగబడతాను. శపిం
చండి ! దండించండి ! ఆడదాన్ని, దిక్కులేనిదాన్ని, ధనమూ,

శక్తి, లేని అనాధని, నాశనం చెయ్యండి అందరూ కలిసి. వీధులంబడి అడుక్కుతిని చస్తానుకాని, యీ అసహ్యానికి, రోతకీ వప్పకోను. వీధులో ఏ దుర్మార్గుడికో శరీరం స్వేచ్ఛగా అమ్ముకోడం వెయ్యిరెట్లు నయం యీ వివాహంకన్న. [వెళ్లుతూంది.]

సీనయ్య : ఆగు ! ఆగు ! [అలోచిస్తున్నాడు] నేను అతనితో మాట్లాడుతాను. తర్వాత యోచిద్దాము పద నేనూ వస్తాను. [ఇద్దరూ మోటారెక్కుతున్నారు.]

★

★

సీనయ్య : [కోపంగా] గొడ్డుకూడా అట్లా సంచరించవు. ఎదటి వారి యిష్టం కనిపెట్టకుండా, మా లలిత హృదయాన్ని ఆకర్షించగల ఔన్నత్యం, అదృష్టం లేనివాడివి.

రామారావు : నోరుముయ్యే ! బై రాగివాడు నీతులు చెప్పవచ్చాడు నా భార్యసంగతి నేను చూచుకోగలను బై టికి నడు.

సీనయ్య : నీ భార్య నీకు దక్కదు జాగ్రత్త !

రామారావు : ఏం చేస్తుంది ?

సీనయ్య : చస్తుంది. నా ఆశ్రమంలో దాచుకుంటాను, నా బిడ్డని యేం చేస్తావు ?

రామారావు : దాచుకో ! లక్షలు ఆడపిల్లలు.

[సీనయ్య బాధతో కుంగి అలోచిస్తున్నాడు.]

సీనయ్య : అవును. యీ పుణ్యభూమిలో భార్యలు అతిచౌక, తాని యీ దరిద్ర దేశంలో, ఆస్తులు చాలా కరువు. మరి చెంచు రామయ్యగారి ఆస్తి తమకెట్లా దక్కుతుంది, లలితను వదులుకుంటే ? [వెళ్లుతున్నాడు.]

రామారావు : వుండండి ! నేను చేసిన తప్పేమిటి ? నా కోర్కెలో అధర్మంవుందా? పైగా ఆ సిగ్గులేనిదాన్ని వెనకేసుకొస్తున్నారు.

సీనయ్య : లలిత అమూల్యమైనవరం నీకు. ఆమె ప్రేమనే సంపాదించగలిగావా, అంతకన్న నీకు స్వర్గం యేం గావాలి ? నే నడిగేది యేమీలేదు, తొందరపడకు. ఆమెకి నీ మీద ప్రేమ కలగడానికి వ్యవధి నియ్యి ! యేం ?

[రామారావు సరేనని తలవూపుతున్నాడు]

రామారావు : యేం చేయమంటారు నన్ను ? మరి భార్య ఐనాక—

సీనయ్య : అదంతా నాకు తెలుసు. లలితను నేను వప్పిస్తాను మీతో వచ్చేట్టు. కాని ఆమె యిష్టపడందే మీరు మాత్రం—

[రామారావు కష్టంగా సరేనంటాడు.]

సీనయ్య : వాగ్దత్తమేనా ?

రామారావు : నిజం.

సీనయ్య, లలిత.

సీనయ్య : వప్పించాను. నువ్వుమాత్రం నీ మనఃపూర్వకంగా ప్రయత్నించాలి, అతన్ని ప్రేమించేందుకు.

లలిత : ఎట్లా ప్రేమించనూ ?

సీనయ్య : ఈశ్వరాంశలేని మానవుడు లేడు. వెతికి అతని ఔన్నత్యాన్ని ప్రోత్సహించి, నీ ప్రేమకి అర్హుణ్ణిగా చేసుకోలేక పోతివా, దౌర్భాగ్యురాలివౌతావు. ఈ లోపల నిన్ను బలవంతం చేయకుండా, నేను వప్పిస్తాను.

*

*

*

[రాత్రి లలిత, రామారావుగదిలో. రామారావు మంచంమీద పడుకున్నాడు. లలిత బాల్కనీలోకి వెళ్లి తలుపు బిగించుకుని సోఫామీద పడుకుని నిద్రపోయింది. రామారావు లేచి కిటికీలోంచి ఆమె అందము చూసి కోపంతో దిండ్లూ అవి విసిరివేసి కోపం తీర్చుకుంటున్నాడు.]

*

*

*

[కాలం గడిచింది. కాంగ్రెసుకి ప్రభుత్వానికీ రాజీ కుదిరింది. ఖై దీ

లందరిని వదులుతున్నారని న్యూస్ పేపర్ల కేకలు. రాజమండ్రి జైలుదగ్గర నుంచి రమణారావుని ఊళ్లో ఊరేగింపు.]

[అతను యింటిదగ్గర దిగడం, వెంటనే తల్లి కాగలించుకుంది. అతను తొందరగా గదిలోకి వెళ్లి లలితపటంవంక చూస్తున్నాడు. తల్లి వెనకగా వచ్చింది.]

రమణ : లలితకు పెళ్లి అయింది కదూ !

తల్లి : చాలాలోజురైంది. మద్రాసులో వుంది.

రమణ : రామారావుకి—వాడు—ఆ రామారావుకి. ఎంత వికృతాలు జరుగుతాయి యీ లోకంలో.

తల్లి : ఏదో పెళ్లిరాత్రి గొడవ జరిగిందనికూడా చెప్పుకున్నారు.

కాని అందరూ చెప్పి బలవంతంచేసి పంపారట—స్నానం చేద్దగాని రా ! [వెళ్లింది]

[రమణారావు ఫోటోవంక అట్లానే చూస్తున్నాడు. చిన్నప్పటి సీనులు కళ్ళముందు కనబడుతున్నవి.]

[చిన్నపిల్లలు, తాను, లలితా. చెట్లక్రింద గడ్డిమీద పడుకుని, ఆకాశమువంక చూస్తున్నాడు. కాలవమీద తాటిబొండుమీద ఆమె చేతిని పట్టుకుని నడిపిస్తున్నాడు. పిల్లలతో దాగుడుమూతలాడుతూ, ఆమెను వంటరిగా పట్టుకొని ముద్దుపెట్టుకుంటున్నాడు. చెట్లచివరికొమ్మలకి యెక్కి బాదంపళ్లు కోసి ఆమె వడినింపుతున్నాడు. అట్ల తద్దకి అడపిల్లలంతా ఆడుకుంటుంటే పక్క నుంచుని చూస్తున్నాడు. బైట దసరాపిల్లలు పాటలుపాడుకుంటూ పోతున్నారు.]

[రమణకి లలితా తాను బళ్లోకి విల్లంబులు పట్టుకుని వెళ్ళడం, ఆమెను చేయి పట్టుకుని బురదనుంచి తప్పించి తాను నడిపించడం కనబడుతున్నాయి. సీతాయమ్మ వచ్చి కూర్చున్నది.]

సీతాయమ్మ : అబ్బాయీ ! మొన్న పాపయ్యగారు వచ్చారా;

ఆయన పిల్లనిస్తామని. రెండువేలు కట్టుమిస్తారట.

రమణారావు : పెళ్లి సంగతి యెత్తకు అమ్మా !

సీతాయమ్మ : అదేమిటా అట్లా అంటావు ?

[రమణ గదిలోంచి వెళ్లిపోయినాడు.]

★

★

★

[మద్రాసులో రామారావు మేడ, పూజగది. ఉదయం లలిత పూజ చేస్తుంది. దేవిపటం ప్రక్కన భర్తపటం. పూజనుండి లేచి పెద్దపూల దండ తీసుకుని ముందు గదిలోకి వెళ్లింది. అక్కడ రామారావు ఫోటో enlargement కు దండవేసి నమస్కరించింది. ఆ ఫోటోకేసి చూస్తూ భర్తమీద భక్తిని తెచ్చుకోవాలని ప్రయత్నిస్తుంది. రామారావు వచ్చాడు.]

రామారావు : నేను వుండగా ఆ పటానికి యెందుకే అలంకారం ?

[ఆమె అతని పాదాలకి నమస్కారం చేసింది.]

రామారావు : ఎంత అందంగావుంది నీ ఏట్లా నమస్కరించడం, ఆ తీరు జన్మతో రావాలిగాని, ఆ ముండలికి వక్కదానికి చాతకాదు ఆ వడుపు. [బుజ్జగిస్తున్నాడు. కష్టంతో వోర్పుకుంటుంది. కళ్ల ముందు దేవిని నిలుపుకొని వప్పకుంటుంది.]

రామారావు : అట్లా వప్పకో ! మంచిపిల్ల వి.

[పూజామందిరంలో దేవీ బొమ్మ నవ్వుతుంది. గడియారం మధ్యాహ్నానికి తిరిగింది. లలిత భర్తబట్టలను స్వయంగాచాకలికి వేస్తుంది. అప్పుడప్పుడు జేబులవాసశకి అసహ్యపడుతోంది. కోటుజేబులోంచి కాగితం కిందికి పడ్డది. అది యెవత్తైదో ఫోటో. కుక్కపిల్ల అల్లరి.]

వంటమనిషి ఫలహారము తీసుకొచ్చాడు Tray లో భర్తకీ, మిత్రులకీ ఫలహారాలు, టీ, అరంజిచేసి పంపుతూంది.]

లలిత : ఇది ప్రత్యేకం అయ్యగార్కి.

[బైటగదిలో రామారావు స్నేహితులు చీట్లాడుతున్నారు. వంటమనిషి ఫలహారాలు తీసుకొచ్చాడు.]

వంటవాడు : ఇది తమరికని చెప్పమన్నారు అమ్మగారు.

[రామారావు చిరునవ్వుతో బడాయిగా మితృలతో కన్ను గీటు తున్నాడు.]

★

★

★

[సాయంత్రం అయింది. రామారావు తోచకుండా కూర్చున్నాడు. రేడియో పాడుతుంది. కామయ్య వచ్చాడు.]

రామారావు : ఏం ?

కామయ్య : దొరకలేదు.

రామారావు : దొరకలేదంటే యెట్లా ? వెళ్లు. యీ సాయంత్రమే పూరికివెళ్లి రైతులదగ్గరించి ఎట్లానన్నా పోగుచేయి. వేలాలు అమలుజరిపించి, వారంరోజుల్లో నాలుగువేలన్నా దొరికితేనే గాని యీ వారంటు ఆగదు.

కామయ్య : చిత్తం ప్రయత్నిస్తాను. కాలం యిదివరకు మల్లె కాదండి. యీ కాంగ్రెసువాళ్లు దుర్బోధనతో ప్రతివారికి నిర్లక్ష్యం యెక్కువైంది. [వెళ్లుతున్నాడు.]

[లలిత నెమ్మదిగా వచ్చింది]

లలిత : ఎవరూ రాలేదా ? వక్కరూ కూర్చున్నారు.

రామారావు : ఎక్కడచచ్చారో....అబ్బ! గోల! [రేడియో ఆపాడు]

లలిత : పోనీ, నేను పాడనా ?

రామారావు : కానీ.

[లలిత కృతులు పాడుతుంది, పియానోమీద వాయిస్తూ]

రామారావు : మీ నాన్నకు వ్రాసి ఆరువేలు అప్పు యిప్పించలేవా ?

[లలిత జవాబు చెప్పకుండా పాడుతుంది]

రామారావు : ఏమి నే నడిగిన సంగతి ?

లలిత : మొన్ననేగా రెండువేలు పంపారు. ఇక వ్రాయవద్దన్నారు.

[రామారావు ఆవలిస్తున్నాడు. లలిత ఆపింది]

రామారావు : చాలే! క్లబ్బుకి పోతాను.

[కోటువేసుకుని మోటారులో వెళ్తున్నాడు. లలిత వంటరిగా చీకట్లో నుంచుని చూస్తూవుంది. కుక్కపిల్ల ఆమెను పలకరిస్తోంది.]

★

★

★

[రాత్రి గదిలో పక్క అమర్చి లలిత జైటికి వెళ్లబోతోంది. రామారావు వచ్చాడు. ఆమెనుచూసి సంతోషపడ్డాడు.]

లలిత : అప్పుడే వచ్చారేం ?

రామారావు : ఇక్కడేం చేస్తున్నావు ? పిచ్చిపిల్లా ! నువ్వు యివన్ని యింత శుభ్రంగా అమిర్చేది ? ప్రతిరాత్రి ? వెంకయ్యకి యింతతెలివి యెట్లా వచ్చిందా అనుకుంటున్నాను. గది యింత అందంగా చేసేదానివి ఉండిపోతేమాత్రం యే ?

[ఆమెను కాగిలించుకుంటాడు వోర్సుకుంటుంది. ఇంకా చనువు తీసుకుంటూవుంటే భరించలేక మెల్లిగా వదిలించుకుని వెళ్లిపోతోంది.]

రామారావు : ఇంకా యెన్నాళ్లు ?

లలిత : అదే నా ప్రయత్నంకూడా. నాకు సహాయపడండి ?

రామారావు : ఎందుకు ?

లలిత : మిమ్మల్ని ప్రేమించేందుకు.

[వెళ్లిపోయింది. అతను చిరాకుతో పెదవి కొరుక్కుంటున్నాడు. ఆమె జైటికి వెళ్లి వరాండాలో చంద్రుని శంక చూస్తూ విధిని ప్రశ్నలడుగుతూంటుంది. రామారావు గదికిటికీనుంచి ఆమె అందాన్ని చూచి బాధ పడుతున్నాడు.]

★

★

★

[వీధిలో బిచ్చపు పిల్ల పాడుతూ వెళ్తుంది. లలిత కబురంపి పిలిపించింది. పాటలు పాడించుకుంటుంది మధ్యలో.]

లక్ష్మి : [రహస్యంగా] అమ్మా ! అయ్యగారి గదిముందు కెళ్లండి ఒకసారి.

లలిత : ఏమి ?

లక్ష్మి : వెళ్లండి ! చెప్పతా !

[లలిత ఆలోచించకుండా పరధ్యానంగా వెళ్లి తలుపుతీసింది. లోపల రామారావు సరస్వతితో సరసాలాడుతున్నాడు. లలిత తెల్లబోయి చూస్తుంది. సరస్వతి పారిపోయింది. లలితకు కోపము, అసహ్యమూ వచ్చాయి. రామారావు యికిలిస్తున్నాడు.]

రామారావు : యేదో - పొద్దుపోక—

[మళ్ళీ తన dignityని తెచ్చుకున్నాడు.]

రామారావు : మరి భార్యలు భర్తల్ని వుపేక్షచేస్తే—

లలిత : భర్తలు భార్యల్ని వుపేక్ష చేసినప్పుడు యిట్లాంటి పనులే చేస్తే—

రామారావు : అప్పటి సంగతి అప్పుడు.

లలిత : దాన్ని పంపెయ్యండి !

రామారావు : పంపితే—నువ్వు - [చెంపను తాకాడు.] నువ్వుంటే నాకు వాళ్లెందుకూ ?

[లలిత తన చెంపను తుడుచుకుంటూ అతన్ని వక్క తోపుతోసింది:]

లలిత : చీ చీ ! నన్ను తాకవద్దు.

రామారావు : ఆమ్మ పెట్టనూ పెట్టదు. అడుక్కుతిన్నయ్యనూ తిన్నియ్యదు.

లలిత : వెళ్లితీరాలి.

రామారావు : నీదేమధికారం ? నువ్వు నా కొక భార్యవికూడాను.

[వెళ్లిపోయినాడు. లలిత బైట బీదపిల్లని చూసింది.]

లలిత : పాపము. ఇంకా నుంచునే వున్నావా ? పిచ్చిపిల్లా !

[వెళ్లి చెంపలు తాకుతుంది, డబ్బు యిచ్చింది.]

బీదపిల్ల : ఇంత డబ్బు నాకెందుకమ్మగారూ ?

లలిత : నీకు పెళ్లయిందా ?

బీదపిల్ల : ఊ.

లలిత : నీ పెనిమిటి నిన్ను ప్రేమగా చూస్తాడా ?

బీదపిల్ల : నే నెప్పుడు వస్తానా అని వీధికేసిచూస్తూ కూర్చుంటాడు.
వెళతానమ్మా !

లలిత : ఇంక వేరే పిల్లలకేసి చూడడా !

[బీదపిల్ల లేనినవ్వు తెచ్చుకుంటుంది సిగ్గుతో.]

బీదపిల్ల : నేనున్నానుగా.

లలిత : రేపు రా మళ్ళీ.

[సీనయ్య వచ్చాడు.]

లలిత : వచ్చావా ! తాతయ్యా ! వచ్చావా !

సీనయ్య : నీ వట్లా వ్రాస్తే, రాకుండా నా ప్రాణం నిలుస్తుందా ?

[అయనకోసం పళ్లు తెప్పించింది.]

లలిత : కూవో ! ఏమిటి సంగతులు ? ఇంకా వూళ్లంబటి పాటలు
పాడుకుంటూ తిరుగుతున్నారా ?

సీనయ్య : కాంగ్రెసువాళ్ళతో చేరాను.

లలిత : నువ్వు ?

సీనయ్య : రవణ జైలునుంచివచ్చి తనతో కలుపుకున్నాడు. అతని
దేశభక్తి నా దైవభక్తి జోడించి ప్రచారం సాగించాము. సరేలే !
ఇక్కడ సంగతులెట్లా వున్నాయి.

లలిత : లాభంలేదు. నా చాతకాదింక. నాకు మీ రెవ్వరూ సహాయం చెయ్యనక్కర్లేదు. ఏదో నా స్వంతంగా బ్రతికేందుకు—

సీనయ్య : వెర్రిదానా ! వృత్తులన్నీ ఈ భర్తకి యేది నిరాకరించావో దాన్ని కోరే నీచులైన పురుషుల అధీనంలో ఉన్నాయి. వంటరిగా బ్రతికే స్త్రీకి కలిగే కష్టాలు నీ కెట్లా తెలుస్తాయి? అందుకనే జ్ఞానం గలవాళ్లం, ఎంత బాధగా వున్నా స్త్రీకి సంసారమే వృత్తమమని వాగుతాము ఇట్లా.

లలిత : కాని నేనెంత నీచమైపోతున్నానో, నన్ను చూస్తే నాకే పరమ అసహ్యంగా వుంది. ఇది చెప్పడానికా నువ్వు—

సీనయ్య : ముసలివాణ్ణి. నా మీద ఆగ్రహించకు.

[లలిత యేడుస్తుంది.]

సీనయ్య : ఎప్పుడూ కష్టాలు వక్కవిధంగా నిలవ్వు. ఆనందం కావాలని పోట్లాడ్డానికి యెవరికి హక్కువుంది. ఎంత చేశావో అంత అనుభవించితిరాలి. పరుగెత్తితే మాత్రం ప్రారబ్ధం తప్పతుందా ?

[పాడుతున్నాడు. అతని వల్లో పడుకుని యేడుస్తో నిద్రపోయింది.]

సీనయ్య : పిచ్చిపిల్ల. ఎందుకో ఈశ్వరుడు యీ సుకుమారిని, యీ పద్మాన్ని యిట్లా రాళ్లమధ్య చితకగొట్టడం? ఉద్దేశమేమో !

[పల్లెటూరు.]

[రవణా, సీనయ్య, శోభనాద్రీ, పల్లెటూరు పారిశుధ్యంకోసం ప్రచారంచేస్తున్నారు. పిథులుపూడ్చి చూపుతారు. ఇళ్లు బాగుచేస్తారు. బూజులు దులుపుతారు.]

[ఒకయింట్లో గోల. కామయ్య, మునసబూ, ఆ ఇంటివాళ్ల చెంబులూ, గేదెలూ, నాగలీ వేలానికి తీసుకుపోతున్నారు. సీనయ్య మొదలైనవాళ్లు అడ్డపడ్డారు.]

కామయ్య : మీకెందుకయ్యా, అఖిర్లేని జోక్యం ?

శోభనాద్రీ : ఇట్లాంటి అక్రమాలు ఆపడమే మా ఉద్యోగం.

మునసబు : మరి యీ వూరిమీద అయిదువందలు పోగుకావాలి.

రమణ : నువ్వు రైతువికాదూ ! నీ పోదరుడి నాగల్ని వేలం వేయిస్తావా.

[ప్రజలు పోగొన్నారు]

రమణ : ఎవరూ ఒక్కరూ ఒక దమ్మిడీ యివ్వకండి. ఈ వొస్తువులువేలంవేస్తే యెవరూ కొనకండి. ఈ దొర్జన్యం యీ

నాటితో అంతమయ్యేట్లు చేద్దాం అందరమూ కలిసి.

★

★

★

[లలిత గదిలో కుక్కతో ఆడుకుంటూంది. సుందరి వచ్చింది. తటాలున లలితలేచి సుందరిని కావించుకుంది.]

సుందరి : ఎన్నాళ్లయింది ?

లలిత : ఎట్లా వచ్చావు ?

సుందరి : నిన్ను surprise చేద్దామని నీకు వ్రాయలేదు. ట్రీప్లీ కేసు స్కూల్లో కుట్టుబీచరుపని సంపాదించాను.

లలిత : [సంతోషంతో] ఇంక యీ వూళ్లోనే వుంటావా ?

[రామారావు అటువెడతతో కొత్తకంఠం విని తలుపులోంచి తొంగి చూశాడు. ఎవరో అడవాళ్లున్నారని వెల్లిపోతున్నాడు.]

లలిత : ఇదేమిటి? సుందరి నెరుగదా?

రామారావు : అవునవును....

[సుందరిని admiration తో చూస్తున్నాడు.]

[ఇకమందంతా లలిత తనకీ తనభర్తకీ all is well అని సుందరి ముందు నటిస్తుంది.]

సుందరి : [helpless గా] నేనువెళ్లి lodgings కుదుర్చుకోవాలి.

పూరుచూస్తే భయంగావుంది. ఎవర్నీ యెరగను. ఆడదాన్ని—
రామారావు : అసలు....[ఆగాడు]

లలిత : అవును. నువ్వు వేరే వుండడమెందుకు? మీస్కూలు దూరమా?

రామారావు : కొరు వుందిగా :

లలిత : అవును ఇక్కడేవుండు. సుందరి.

సుందరి : [రామారావువొంక చూస్తూ] మరి మీకు భారం కాకపోతే.

లలిత : ఆయనకి insult గొప్ప జమీందారుగారేమిటి—

★

★

★

[వారం తరువాత.]

[సాయింత్రం-మోటారుముందు సుందరీ, రామారావు సుంచున్నారు.]
సుందరి : లలిత లేకండా నేను బైటికిరాను. లలితని వొదిలి,

పాపం,——

రామారావు : నిజం చెప్పరాదూ, నీ reputation కి భంగమని——
సుందరి : అదికూడా అనుకోండి. ముఖ్యంగా మీ వంటి reputation
వున్నవారితో—— [లలిత వచ్చింది] కదిలిందయ్యా చివరకి :
ఇన్నాళ్లు Madras రో వుండిట : సినిమా చూడలేదట. shameful;
ఈ భర్తల్ని అట్లా కళ్లాలు బిగించి నేవచేయించుకోవాలి గాని,
పాతముత్తయిదులవరె వొదిలామా——ఇంక మనవారు కారు.

లలిత : వెడదాం పద !

[రామారావు సుందరి వేషానికి లలిత dress కి బేధం చూస్తున్నాడు.

రామారావు : సుందరీ, లలితకి dress చేసుకోడం నేర్పరాదూ?

సుందరి : చెప్పాను, కాని వినటంలేదు.

లలిత : ఏం? మీభార్య అని చెప్పకోడం నామోషీగా వుందా !

రామారావు : కాదుమరీ position కి తగినట్టు dress వుండకపోతే:

[మోటారులో వెడుతున్నారు.]

[flower show లో ముగ్గురూ తిరుగుతున్నారు.]

[లలిత పువ్వుల్ని చూసి తన్మయురాలై తుంది. వాల్లిద్దరూ పువ్వుల
కన్న మనుష్యుల్ని ఎక్కువగా చూస్తున్నారు.]

[సుందరి రామారావు ముందుగా వెళ్ళారు. లలిత అట్లా పరధ్యా
నంగా వుండిపోయింది. కూరానరమణ స్నేహితులతో వెడుతో లలితని
చూశాడు. అట్లా చూస్తో సుంచుని వుండిపోయినాడు. ఆమెని పలక
రిద్దామా, లేదా అని సందేహిస్తాడు. చివరికి వద్దనుకుని వెళ్లిపోతాడు.]

[సుందరి రమణని చూస్తుంది.]

సుందరి : [రామారావుతో] అతనే అతనే. మొన్నరమణ ఎవరని

అడిగారే అతనే. [రామారావు చూస్తున్నాడు.]

రామారావు : అతనే ! షూ రై తల్ని పన్ను లియ్యకుండా దుర్బోధనలు చేస్తున్నాట్ట. ఒక దమ్మిడిరాలేదు. కటకట పడుతున్నాను.

సుందరి : పిలవనా?

రామారావు : ఎందుకులే ! సుందరి ! నువ్వీతన్ని బాగా ఎరుగుదువుగా—ఒక్కసహాయం చేసి పెట్టరాదూ?

సుందరి : నా కన్న అతనికే లలితన్నేహం యెక్కువ.

రామారావు : లలిత యెందుకులే ! నువ్వే చేసిపెట్టు. ఏ విధంగానన్నా అతను ఆ దుష్ప్రియత్నం మానుకోవాలి—

సుందరి : అయితే పిలుస్తాను. రవణా, రవణా !

[రవణారావు తలెత్తిచూసి విధిలేక వొస్తున్నాడు]

సుందరి : పాత స్నేహితుల్ని మరిచిపోయినారా ?

రమణ : చూడలేదు.

సుందరి : వీరే రామారావుగారు, లలిత భర్త.

రమణ : ఓ, నమస్కారం.

సుందరి : రవణని చూడలేదా నువ్వు లలితా !

[లలిత అతన్నిచూసి చాలా సంతోషం కనబరుస్తోంది.]

లలిత : ఎట్లా వచ్చావు యిక్కడికి ?

రమణ : provincial congress meeting.

లలిత : ఓ ! ఇంకా ఆ రాటాలూ అవీ మానలేదన్నమాట నువ్వు !

ఈయనే నా భర్తగారు !

రమణ : తెలుసుకున్నాను. మరి—వెడతాను

సుందరి : అదేమిటి ? అప్పుడే వెళ్లడం ? మా యింటికి రావాలి.

మేమందరమూ కలిసే వున్నాము.

రామారావు : తప్పకుండా రావాలి. [card యిస్తున్నాడు.]

[రమణారావు ఆమె drive చూడతలుచుకో లేను.]

రమణ : ఈ చీనాసిల్కులుమాని ఖద్దరు కట్టరాదూ నువ్వు ?

సుందరి : కడితే నువ్వు—

రమణ : దేశదరిద్రులకి సహాయము చేసినదాని వౌతావు.

సుందరి : సరే కాని, రవణా నువ్వు రామారావు peasants కి

దుర్బోధలు చేసి—

రమణ : మరి లలితరాదా ? రాకపోతే—

[లలిత వచ్చింది]

సుందరి : వెయ్యేళ్లాయిన్ను.

రమణ : [సుందరితో] పోనీ, కొంచెం కాఫీ తాగుతాను తయారు చేయిస్తారా?

సుందరి : order యిస్తాను.

రవణ : నీచేత్తో తయారుచెయ్యాలి మరి.

[అర్థంచేసుకుని నవ్వుతో వెళ్లింది]

లలిత : ఎన్నాళ్లకి చూశాను. జైలునించి రాగానే నన్నుచూడ్డానికి రాలేదుకదూ.

రమణ : ఏమో అంతగా నన్ను చూడాలని నీకు వుంటుందనుకోలేదు.

లలిత : అంత చెడ్డదాన్ననుకున్నావు. ఏం ?

రమణ : పని !

లలిత : ఏమిటో ఆ పని ! రవణా నీకు ఉద్యోగమూ, పెళ్లి యేమీ అక్కర్లేదా యేమిటి ?

రమణ : [నవ్వుతో] అట్లాగే వుంది.

లలిత : నిన్నుచూస్తే నాకేమనిషిస్తోందంటే నువ్వు ఎవ్వరినో చాలా ప్రేమించి disappoint అయినట్టు కనపడుతున్నావు.

[అతను emotion లో struggle అవుతున్నాడు]

లలిత : పాపం, నిజం. అవునా, రవణా, నిన్ను అంతక్రూరంగా గాయంచేసిన కఠినాత్మురాలెవరో! నీవంటివాణ్ణి తృప్తి పరచడానికి ఏత్యాగానికైనా సంకోచించడం అన్యాయమనిపిస్తుంది.

[రవణ బాధపడతాడు]

రవణ : నువ్వు సంతోషంగా లేవు. ఇంత ఐశ్వర్యంలోనూ ఎదో అసంతృప్తి, లోపలిబాధ కనపడుతున్నాయి.

లలిత : [కన్నీళ్లు ఆపుకుంటూ] ఏమీలేదు.

రమణ : ఐశ్వర్యభారమే బాధ అనుకుంటాను. [నవ్వుతున్నాడు.] నేను వెడతాను.

లలిత : కాఫీ :

రమణ : ఉత్తది. అబ్బిర్లేదు. చూడు ఆ సుందర్ని, ఆ దెయ్యాన్ని ఇంట్లో చేరనిచ్చావేమిటి? ఇంక నీకు సంసారంలో శాంతి వుంటుందా ?

లలిత : అసలు ఒకప్పుడు [తెప్పరిల్లి] నా కాభయం లేదులే. [అంది గర్వంగా]

రమణ : నాకు సందేహమే. కళ్లు చాలాగట్టిగా మూసుకున్నావేమో! జాగ్రత్త [వెడుతున్నాడు] ఈ చీకటిదేశంలో అక్కడక్కడ నీవంటి నక్షత్రాలున్నాయి. కాని వాటి ఐశ్వర్యమూ, మర్యాదా, ఇట్లాంటి మబ్బులవెనక అణిగిపోయినాయి.

[వెళ్లి పోయాడూ]

*

*

*

[వాలంటీర్ల camp. పెద్ద చెట్టుకింద పందిరి. వంటలు చేస్తున్నారు. ఒక అతను మందుబుడ్లు తయారుచేసి, గోగులకి చూపుతున్నాడు. ఒక మూల కొందరికి ఒక అతను news paper వార్తలు చెపుతున్నాడు. దేశ నాయకుల పటాలు చూపుతున్నాడు. సీనయ్య ఒకమూల భక్తిరసాలు

పాడుతున్నాడు. పిల్లలూ తనూకలిసి భజనచేస్తారు. రవణ రైలు దిగి నడిచివచ్చాడు.]

[అందరూ captain కీ జయ్ ! అంటున్నారు.]

వాలంటీర్ : కాన్ఫరెన్సు విశేషాలేమిటి ?

రమణ : పేపరు చదవలేదా ?

వాలంటీర్ : office acceptance settle అయినట్టేనా !

రమణ : ఊ.

వాలంటీర్ : ఇంకేం ? రవణా నువ్వు మినిస్టరువి కాబోతున్నావు.

రమణ : నోరుముయ్యి.

సీనయ్య : వొచ్చావా, నాయనా, నువ్వు కనపడకపోతే అన్నమే నయించలేదోయి. [రవణనికావిలించుకున్నాడు.]

రమణ : మద్రాసులో మన జమీందారుగారు కనపడ్డారు.

శోభనాద్రి : కనపడి—

రమణ : లోపల మండిపోతున్నారు. [సీనయ్యతో] లలితకూడ కనపడ్డది. ఏమిటి ఆమె దిగులు :

సీనయ్య : దిగులేమి వుంది ?

రమణ : ఆఖరే పెద్ద దిగులనుకుంటాను ఆ రామారావు—

సీనయ్య : నీకళ్లకి వికృతంగా ఉన్నంతమాత్రాన, పతివ్రతైన భార్యనే—

రమణ : ఇట్లా వాస్తవాన్ని కప్పి అంధుల్ని చేస్తున్నాయి గనకనే, యీపతిభక్తీ, దైవభక్తీ, యీ తుప్పులన్నీ వొదిలి పోవాలంటాను.

సీనయ్య : ఎక్కడికిపోతాయి ? నీనించి నువ్వెట్లా తప్పించుకుంటావు ? దైవం వేరుకాదయ్యా నీనించి—

శోభనాద్రి : మళ్ళీ ప్రారంభించారు వాదన ! రవణా స్తానం చేసిరా!
[రవణ వెడుతున్నాడు.]

రమణ : ఇట్లాంటి దుర్బోధనలు చేసి, మతమని, కర్మఅని, నిర్వీ
ర్యుల్ని చేసిపెట్టారు ప్రజల్ని ! [వెళ్ళాడు]
[భోజనాలు వొడ్డించారు.]

శోభనాద్రి : రవణరాడేం ? మీరే బెదరకొట్టారు అతన్ని యీశ్వ
రడి పేరుచెప్పి.

సీనయ్య : పిచ్చివాడు. రవణుని చూస్తే శ్రీ శంకరుడి అవతార
మనిపిస్తుంది నాకు. శ్రీ వ్యామోహంలో పడనివాడు అతను
వాక్కడే.

[రమణ నదివొడ్డున లలిత photo చూస్తో ప్రపంచాన్ని మరిచాడు.]
ఏ ధర్మంలోనూ విశ్వాసం లేదంటాడా? అన్ని ధర్మాలూ అప్రయ
త్నంగా పాలిస్తాడు జీవితంలో. కూచోండి మీరు. తీసుకొస్తా నతన్ని.

[వెళ్ళి రమణనీ ఫాటోనీ చూసి సీనయ్య నివ్వెరపోయినాడు.
దూరంగా వెళ్లి రమణని పిలుస్తున్నాడు.]

[చేతులు కడుక్కుంటున్నారు భోజనంచేసి.]

సీనయ్య : భక్తిలేని మనిషే వుండడు. కొందరు దేవుళ్లని పూజి
స్తారు. కొందరు దేవతల్ని ధ్యానిస్తారు. కాని ఏ ఆరాధనలో
కూడా స్వార్థం వుండకూడదు. అది దేశసేవకి విషతుల్యం.

[సాయింత్రం మిటింగు.]

శోభనాద్రి ఉపన్యాసం యిస్తున్నాడు.

ఈ వూళ్లలో సంఘీభావంలేక, కులాలని, పార్టీలని, ఒకరి
నొకరు ద్వేషించుకుని, ఇతరులకి దాసులౌతున్నారు. మన దేశ
పతనమే యీ భేదాలవల్ల జరిగింది. అందరూ ఒకేమాటమీద
నిలబడండి ఆపదలు వస్తాయి. నైర్యంతో వోర్చుకోండి. జయం

నిశ్చయం. మీ రక్తాన్ని పీల్చి, మీ ప్రాణాల్ని తీసి, సుఖమనుభవించడానికి ఎవరికీ హక్కులేదు.

రమణ ఉపన్యాసం

ఈ దేవుళ్లనీ, కర్మలనీ, మ్రొక్కులనీ, భారమంతా వారిదేననీ నమ్మి, అన్ని అన్యాయాలనూ, అవమానాలనూ, దరిద్రాలనూ, నోరుమూసుకుని, శతాబ్దాలుగా దాసులై పడివున్నారు. లేవండి. నడుం కట్టండి. మీ పౌరుషాన్ని, మీ పూర్వుల రక్తద్రేకాన్ని తెలియచెయ్యండి. మాడండి. చావండి, కాని మీ ఆత్మగౌరవాన్ని విడవకండి.

సీనయ్య ఉపన్యాసం

ఈశ్వరుడు దయామయుడు. బీదలపాలిట కల్పతరువు. భయపడకండి. ఆయనే మీ అభ్యున్నతికి తోడుపడతాడు. భగవద్గీతలో శ్రీ కృష్ణభగవాను డేమన్నాడంటే [శ్లోకం. మీటింగు ఆఖరు-జయ జయ భవసులు.]

[రాత్రి campలో పడుకుంటున్నారు.]

సీనయ్య, రమణ

రమణ : ఏ పనికన్నా ఆత్మవిశ్వాసం వుండాలి.

సీనయ్య : ఇట్లా సమ్మెలు కట్టిస్తున్నావా, గెలిస్తే సరేసరి—కాని వోడామా—

రమణ : వోడనీను. నా రక్తం వాళ్ల నాశాల్లో ప్రవేశపెట్టి గెలిపిస్తాను.

సీనయ్య : నీ కన్న, నా కన్న, యీ వుద్యమాలన్నిటినీ, యీ లోకాన్నే నడిపేశక్తి వేరేవుందయ్యా :

రమణ : కాదు. ఆ యీశ్వరుడే మనచేతుల్లో యంత్రం కాబోతున్నాడు. [ఆగాడు.]

లలిత మనసులో ఏమిటా బాధ ! మీకు చెప్పకుండా వుండదు. సీనయ్య : ఆ బాధంతా నీ మనసులో వుంది. కాంక్షతోకూడిన నేత్రాలకి ఏదీ నిర్మలంగా కనపడదు. భక్తి అంటే త్యాగం. స్వార్థవిషయం త్యాగంచెయ్యలేని అల్పుడు, ఏ ఉన్నత కార్యదీక్షకీ అనర్హుడు, యోచించుకో.

ఈశ్వరుడు, ఉంటే నేం, లేకపోతే నేం, లోకాన్ని పాలించే నీతులూ ధర్మాలు మారవు, ఎవరికోసంకూడా.

★

★

★

నెల గడిచింది.

[లలితా, సుందరి, రామారావు, పాపలు తిరుగుతున్నారు]

[లలిత వేషమంతా మార్చింది. కుక్కని neglect చేస్తోంది. జడ మాని, జుట్టుపైకికట్టి పువ్వులు పెట్టింది, చీరపైకి కట్టింది. చంకలవరకు జాకెట్. High heeled shoes. అంతా సుందరి కింద తరిఫీదు అవుతోంది.]

[ఇద్దరు అందమైనవాళ్లతో రామారావు చాలా గర్వంగా తిరుగుతున్నాడు.]

సుందరి : ఈ హారంచూడు లలితా, నీ మెళ్లో చాలా బావుంటుంది.

కొని పెట్టమను.

లలిత : ఎందుకు లెద్దూ ! ఆయనకి అసలే డబ్బు యిబ్బందిగా వుంటే !

సుందరి : ఆ ! యిబ్బందులు జమీందార్లకి మామూలేగా !

[రామారావు దగ్గరికి వచ్చాడు.]

సుందరి : ఇది బావుండ లేదండీ!

[లలితనుచూసి వూరుకున్నాడు.]

సుందరి : లలితకి అక్కర్లేదట.

రామారావు : నీకు కావాలా !

సుందరి : మరి మంగళవారం నా పుట్టినరోజు.

[రామారావు ఆ హారం కొంటున్నాడు.]

సుందరి : [లలితను కావలించుకొని] ఎంత మంచిదానివి లలితా !

ఎవరిస్తారు నువ్వు కాకపోతే, నాకు అతి విలువగల బహుమానం !

[లలిత నివ్వెరపోయి చూస్తోంది.]

★

★

★

[బీచివీడ పిక్కారు.]

[మోటారులో యెక్కి యింటికి వస్తున్నారు. మోటారులో చీకటి. వీధిలైట్లు పడుతున్నాయి. లలితకి తెలికండా రామారావు సుందరి సరసాలాడుతున్నారు.]

★

★

★

[లలిత తనగదిలోకి వెళ్లింది.]

[కిందగదిలో సుందరి, రామారావు వున్నారు. రామారావు వుత్తెం చదువుకుంటున్నాడు.]

రామారావు : [పళ్లుకొరుకుతో] ఈ రమణి ఎక్కడ పోగై నాడు,

రైతులందరూ సమ్మెకట్టారు, సాగుచెయ్యరట- పన్నులు

చెల్లించరట, వీణ్ణి సాధించేవాళ్లు లేరా?

సుందరి : ఉన్నారు.

రామారావు : ఎవరు ?

సుందరి : లలిత?

రామారావు : [అనుమానంగా] ఎట్లా!

సుందరి : ఏం లేదు, అనుమానం పడకండి. లలిత అట్లాంటిది

కాదు. అతను అంతకన్నా కాడు. కాని లలిత నిప్పులోమాడి

చాపమంటే చస్తాడు అతను.

రామారావు : ఎట్లా తెలుసు ?

సుందరి : ఆడవాళ్ళకి యెట్లాగో తెలుస్తాయి యిట్లాంటి సంగతులు.

రామారావు : నువ్వు నాకు కార్యేషుమంత్రి.

సుందరి : తక్కినవీ—

[రామారావు చుట్టూ చూసి స్వీచ్చి ఆర్పి కావలించుకుంటున్నాడు ఆమెని లలిత వొచ్చింది. వాళ్లు ఎడమై కుర్చీలమీద కూచున్నారు. స్వీచ్చి వేసి వాళ్ళని చూసింది.]

లలిత : ఏమిటరా చీకట్లో కూచున్నారు? నా పర్సు చూశారా యిక్కడ.

రామారావు : లేదే, మోటారులో వుంటుంది. చూస్తాను...[వెళ్ళాడు]

సుందరి : వోడాడు. అతను నూరురూపాయలు వోడాడు. తైటు ఆర్పేస్తే, ఆ వీధి దీపం వెలుతురు గదిలోకి వస్తుంది అని నేనూ, రాతని అతను—

లలిత : పైగా ఇదో ఖర్చు ఆయనకి!

[అని అమాయకంగా నవ్వుతూ వెళ్లిపోయింది.]

★

★

★

[రైలులో లలిత-ప్లాట్ ఫారం మీద రామారావు, సుందరి ముగ్గురూ డ్రింక్సు త్రాగుతున్నారు.]

సుందరి : నీ విజయానికి!

రామారావు : అతన్ని మీనాన్నగారి యింటికి పిలిపించి, మాట్లాడు-

కాని నేను పంపానని చెప్పకు. సరేనా!

లలిత : ఏం భయం లేదు. రవణ నేను చెప్పినట్లు వింటాడు.

[రైలు కదలలేదు.]

[మోటారులో రామారావు సుందరి చాలా హుషారుగా వున్నారు. లలితకుక్క సుందరివొళ్ళో కూచుంది.]

★

★

[లలిత పుట్టిల్లు. దుర్గమ్మ, చెంచురామయ్య, బంధువులూ.]

దుర్గమ్మ : చాలా మారింది. ఎంత నాజూకు వొచ్చింది పిల్లకి !

ఈ తల్లీనా అవాళ కాపరమే చెయ్యనని గంతులేసింది ?

చెంచురామయ్య : ఆడపిల్లలు ఎప్పుడూ అంతే లెద్దూ ! మనం యీ నాటికి జ్ఞాపకం వొచ్చాం. అదికూడా ఆ భర్త పనిమీద పంపితే వొచ్చింది.

లలిత : నాన్నా, రమణ కబురుపంపినా రాలేదే !

చెంచురామయ్య : అతనికి మనం కనపడతామా ! రేపు ఎలెక్షన్లులో

కాంగ్రెసుకి విజయమైతే, అతను మినిస్టరు కాబోతున్నాడు.

[కింద కిక్కిరించి ఎవరో కేకవేశారు. చెంచురామయ్య వెళ్లి మాట్లాడుతున్నాడు.]

చెంచురామయ్య : [లలితతో] మీ రమణ ! రావడానికి తీరుబడిలేదని కబురు పంపాడు.

లలిత : నేను కబురు పంపితే—[నొచ్చుకుంటోంది] కాని అవసరంగా మాట్లాడాలి నాన్నా ! నేనే వెడతాను.

దుర్గమ్మ : అదేమిటి ? నీ తాహతేమిటి ? అతని దగ్గరికి వెళ్ళడమేమిటి ?

లలిత : మినిస్టరు కాబోతున్నాడుగా !

దుర్గమ్మ : అయినప్పుడు చూసుకుందాములే.

లలిత : వెళ్లాలి. భర్తగారి ఆజ్ఞ. సాయంత్రం మోటారులో వెళ్లి చీకటిపడే లోపల వచ్చేస్తాను.

దుర్గమ్మ : సరేకాని, ఏమిటే, మీ నాన్నగారు మనమడో అని తహతహ లాడుతో వుంటే, నువ్వు మాట్లాడకండా వూరుకున్నావు.

[లలిత మాట్లాడలేదు.]

చెంచురామయ్య : ఈకొత్తపద్ధతులు ఏమన్నా అవలంబించలేదుకదా,

[లలిత తలవూపుతుంది.]

చెంచురామయ్య : అయితే ఆలస్యమేటి ? మన డాక్టరు స్మిత్తుకి ఓసారి చూపించుకో.

లలిత : ఏం వొద్దు నాన్నా ! [లేచిపోయింది.]

[మోటారులో లలితా డ్రైవరు—మోటారు దోవ తప్పింది. డ్రైవరు అక్కడక్కడ మనుషుల్ని అడిగి లోవ కనుక్కుంటున్నాడు.]

[రాత్రి. చీకటి. Camp. రమణా సహచరులూ నిద్రపోతున్నారు. మోటారు ఆగింది.]

డ్రైవరు : రమణారావుగారిని పిలవండి.

వాలంటీరు : ఎవరు ?

డ్రైవరు : ఆయనతోనే పని !

వాలంటీరు : పేరు చెపితేగాని వీలేదు. [రమణ వచ్చాడు.]

రమణ : ఎవరు ?

[డ్రైవరు దూరంగా తీసికెళ్లి మాట్లాడుతున్నాడు. రమణ మోటారు దగ్గరికి వెళుతున్నాడు.]

వాలంటీరు : రవణా వెళ్లకు. జాగ్రత్త ! నమ్మకు. ఎదో ద్రోహం వుంది.

రమణ : భయపడకు. [మోటారుదగ్గరికి వెళ్లాడు.]

లలిత : రమణా నీ కోసమే వచ్చాను.

రమణ : నా కోసం నువ్వు !

లలిత : నీతో మాట్లాడాలి. లోపలికి రా.

[రమణ మోటారు ఎక్కాడు. కారు కదిలింది. వాలంటీర్లు లేచి గోలచేస్తూ కారు వెంటపడ్డారు, ఎదో కుట్ర అని.]

లలిత : మరిచిపోయినారా నన్ను ! ఆ మాత్రం దయదలిచి రాకూడదా ?

[రమణ తన ప్రేమని దాచుకోవాలని ప్రయత్నిస్తున్నాడు.]

రమణ : ఏం చెప్పను ? నీ మీద దయలేక కాదు. అట్లా అంటే నేను భరించలేను. వేరే కారణాలు.

లలిత : చెప్పవా?

రమణ : నువ్వు అడగడమూ ధర్మంకాదు; నేను చెప్పడమూ ధర్మంకాదు.

లలిత : బలే ధర్మాలు నేర్చుకున్నావు. కానీ—

రమణ : ఎక్కడికి మనం యిప్పుడు?

లలిత : భయపడకు. నిన్నెవరూ తినెయ్యరు.

రమణ : నీలో విశ్వాసమా? నీకెట్లా చూపను.

[అతనికళ్ళలో గొప్పతనాన్ని తనమీది గౌరవాన్ని లలిత చూస్తోంది మోటారు దీపంకింద]

[నదివొడ్డున మోటారు ఆపారు.]

[లలిత, రమణ దిగి యిసికమీద కూచున్నారు. వెన్నెల వచ్చింది.]

లలిత : ఇట్లాంటి వెన్నెట్లో మనం ఆడుకోడం జ్ఞాపకం వుందా?

★

★

★

[లలిత చిన్నపిల్ల — సాయిత్రం పిల్లలతో ఆడుకుంటోంది. ఉంగరం పడి పోయింది. పిల్లలు భయపడి ఫరిగెత్తారు. ఒకత్తా బిక్కిమొహంతో నుంచుంది. రమణ కుర్రాడు ఆవేపు వెదుతున్నాడు.]

రమణ : ఏమిటి లలితా?

లలిత : ఉంగరం పడిపోయింది. అమ్మకొడుతుంది.

[వెతుకుతున్నాడు. కనపళ్ళేదు.]

లలిత : నేను వెళ్ళాలి.

రమణ : నేను ఎట్లాగో తెచ్చిపెడతాగా :

[ఈ లోపల తన వుంగరం ఆమెచేతికి పెట్టి పంపాడు. ఒక్కడూ చాలాసేపు వెతికి దొరికించుకుని లలిత యింటికి వెళ్ళాడు. తలుపులన్ని

బిగించివున్నాయి. జాలిగా ఆ యింటికేసి చాలానేపు చూసి, తన యింటికి వెళ్లాడు. అలస్యమయిందని వాళ్ల అన్నయ్య బైత్తంతీసుకొని అతనికోసం యెదురుచూస్తున్నాడు.

★

★

★

[తెల్లారకట్ట. చలిలో లలితయింటికి రవణ వెళ్లాడు, లలితవాళ్ళ ముసిలమ్మ ముగ్గులువేస్తోంది.]

ముసిలమ్మ : యీ అర్ధరాత్రి లలిత యెందుకు నాయనా ?

రమణ : పనివుంది.

ముసిలమ్మ : పని! ఏం పని! లలిత ఇప్పుడు లేవదు.

[ఎట్లాగాఅని చూస్తున్నాడు. కాలువ ముసుకుతో లలిత బైటికి వచ్చింది.]

ముసిలమ్మ : ఎవడే! యీ అర్ధరాత్రి, వెళ్లిచెవుతా, నాన్న లేవనీ.

[లలిత వినిపించుకోకుండా రవణతో తోటలోకి వెళ్లింది. ఆమె వుంగరం ఆమెవేలికి పెట్టి తనవుంగరం తీసుకున్నాడు.]

లలిత : నీ రుణం ఎట్లా తీర్చుకోను?

రమణ : తీర్చుకొందుగాని. పెద్దయి—

★

★

★

రమణ : పని చెప్పవూ.

లలిత : తొందరా?

రమణ : తొందరకాదు—[వూరుకున్నాడు. లలిత వుండడం అతనికి

బాధఅని యెట్లా చెవుతాడు?]

ఇంత అర్ధరాత్రి యెందుకువచ్చావు.

లలిత : తోవ తప్పిపోయినాము. సాయింత్రమనగా బైలుదేరి—

రమణ : భోజనం లేదూ!

లలిత : ఉహూ.

రమణ : చెప్పలేదేం అక్కడ? ఆయినా నీకు ఏం పెట్టగలం.

జొన్నరొట్టా—

లలిత : ఆ సంగతే మాట్లాడానికి వచ్చాను. ఎందుకు అట్లా
నీచంగా బదులుతావు. నీకేం ఖర్చుం ?

రమణ : కోట్లమంది ప్రజలు అట్లా బతుకుతున్నారు. పైగా
సంసారాలు, జబ్బులు—

లలిత : సమ్మెలు కట్టించి మరీదరిద్రంలోకి దింపుతున్నావు వాళ్ళని.

రమణ : ఇంక మార్గం లేక—కాని నీ పని :

లలిత : ఈ సమ్మెవల్ల ఆయనికి, జమీందారుగారికి ఎంత హాని
చేస్తున్నావో తెలుసా ?

రమణ : అదా ?.....హాని చెయ్యాలనేగా నా ఉద్దేశ్యం ?

లలిత : ఆయన నీకేం అవకారం చేశారు ?

రమణ : నాకుకాదు నోరులేని ఆ పేదరైతులకి—

లలిత : పేదరైతులేం కాదు—అంతా దాచుకుని—

రమణ : [శాలిగా] నాతో ఓ రెండురోజులు ఆవల్లెటూళ్లోవుండి

Study చేస్తావా? నీకాదైర్యం వుందా?

లలిత : వాళ్ళగతికి వాళ్ళనే పోనిద్దూ, ఈశ్వరుడు చూసుకుంటాడు.

రమణ : ఏమిటి లలితా, ఇంత మారిపోయినావు. ఏమైపోయి
నావు ? ఐశ్వర్యమా, వివాహమా; ఏది సుందరమైన నీ ఆత్మని
యిట్లా మైలపరిచింది ? చిన్నచీమకాలు విరిగితే, పిల్లికి తిండి
లేకపోతే, సహించలేవే—

లలిత : [భరించలేక] మేము డబ్బులేక మాడిచస్తే—

రమణ : మాటలు—అర్థంలేనిమాటలు—నీకు తెలీడంలేదా ?

[అంతఃకర్మము]

లలిత : వాళ్ల అవసరము వాళ్లదీ, మా అవసరం మాదీ. ఎంతవారికి
అంత గొడుగు—

రమణ : నీ కర్థంకాదు—లాభంలేదు, మనం వేరేభాషలు మాట్లాడు
తున్నాము.

లలిత : పోనీ, నేను బతిమాలుతున్నానని,—నా కోసమని, యీ
సమ్మెలు మానెయ్యి. నిన్ను ప్రార్థించడానికే వచ్చాను.

[అతని చేతులు పట్టుకుంది. రమణ వొణికిపోయినాడు. అతని శ్లేఠ్యం
యెగిరిపోయింది.]

రమణ : నీ కోసమా ? అన్యాయం యీ వరం అడగడం—లలితా
నీ కోసం, నువ్వు అడిగితే నేను చెయ్యననేపని లేదనుకుంటా
యీ లోకంలో.

లలిత : నాకు తెలుసు ఆ సంగతి—

రమణ : కాని యీ దిక్కులేని ప్రజలని నమ్మించి సమ్మె కట్టిం
చాను. పనులూ, వ్యవసాయం మాని, మాడిచావడానికి సిద్ధ
మైనారు నా మాటల్ని నమ్మి. ఇప్పుడు నేను శత్రువుల్లో కలిసి
వాళ్ళని ద్రోహంచెయ్యనా ? నువ్వు చెయ్యగలవా అట్లాంటి పని?

లలిత : నా కోసం—

రమణ : నీ కోసంకాదు యీ అధర్మం నువ్వు అడుగుతోంది. నీ
Nobility యిట్లాంటి అన్యాయాలకి దిగదు. ఇది నీ భర్తకోసం,
నీ పాతివ్రత్యం నిన్ను యిట్లా అధర్మాన్ని యాచింప చేస్తోంది.

లలిత : ఎవరికోసమైతేనేం—

రమణ : ఎంత కఠినాత్మురాలివై నావు లలితా! వాళ్ళసంగతిపోనీ—
నాకు జీవితంలో యీ దేశ సేవతప్ప ఏముంది? శూన్యమైన

ప్రేమరహితమైన నాజీవితాన్ని వాళ్ళకి అర్పించి, వాళ్ళ సేవలో ఏ కొంచెం తృప్తితో పొందాలని ప్రయత్నిస్తున్నాను. నాకు నా ఆశలు అన్నీ అడుగంటి పోయినాయి. ఇదికూడా—నీ ఆజ్ఞ వల్ల యీ ప్రజల సేవనికూడా వదులుకొని సుహృద్, నీ ప్రేమకూడా —[నాలిక కొరుక్కుని పూరుకున్నాడు.]

లలిత : నేను? ఏమిటి?

రమణ : ఏంలేదు.

లలిత : రాజీలేదా?

రమణ : ఆయన వొప్పకుంటారా ?

లలిత : నేను తెలిగ్రామిచ్చి పిలిపిస్తాను, నువ్వు మాట్లాడు.

రమణ : అభ్యంతరం లేదు—

లలిత : రా, పొద్దుపోయింది.

[మోటారులో]

రమణ : నువ్వు చాలా మారిపోయినావు. ఎందుకు ఆ అలంకారాలన్నీ నీకు? నిజంగా ఆనందాన్నిస్తున్నాయా?

లలిత : మరి position, society. అయినా ఏమీబావుండలేదా నేను?

రమణ : నువ్వు యీ ప్రపంచాని కంతా కాంతివి. కాని యివి కప్పేస్తున్నాయి నీ గొప్పతనాన్ని. ఎంత దూరమై పోయినాము, లలితా!

[ఎదురుగా గుంపు మోటారు ఆపారు.]

గుంపు : ఎడీ. మా రమణ ఎడీ, చెపుతారా చంపమా ?

లలిత : వాళ్లు నన్ను చూస్తారు—

[రమణ దిగి వాళ్ళని దూరంగా నుంచోమన్నాడు.]

లలిత : [చెయ్యి బయటికి పెట్టి] శలవు.

రమణ : పూరుకోండి. ఏమీ ఉపద్రవం రాలేదు.

*

*

*

[రామారావు యింటో గదిలో, మధ్యబల్ల. కాయితాలు చుట్టూ. రామారావు, రవణా, లలితా. లలిత తుక్కను తన్ని తరుముతోంది.]

రామారావు : నేను వొప్పకోకపోతే—

రమణ : మీపొలాలలో ఒక్కపచ్చని మొక్క మొలవదు.

రామారావు : వాళ్లా—వాళ్లేం తింటారు?

రమణ : నిన్ను !

రామారావు : మీరు బియ్యమూ అవీ పంచుతున్నారటగా.

రమణ : అవును.

రామారావు : ఎన్నాళ్లు !

రమణ : చూస్తారుగా !

లలిత : [రామారావుతో] సంధికి వొప్పకుని తగూపెట్టుకున్నా రేమిటి? నీ షరతులు చెప్పు రవణా.

రమణ : చెప్పానుగా ! నూటికి యిరవై వొంతున పన్ను తగ్గించు కోడమూ—పంటలురాగానే వాళ్ళబాకీ కూలివాళ్ళకి యిచ్చె య్యడమూ—

లలిత : వొప్పకోండి.

రామారావు : సరే,

రమణ : ప్రమాణమేనా?

రామారావు : ఊ! రేపు ఎలక్షన్సులో కాంగ్రెస్ తరపున మీరు నాకు rival candidate కాబోతున్నారటగా !

రమణ : అవును. నన్నే nominate చేశారు.

రామారావు : సరే, అయితే యుద్ధరంగంమీద మళ్ళీ కలుసుకుంటాం.

రమణ : తప్పకండా.

[నవ్వుతో వెడతున్నాడు. లలిత లోపలికి వెళ్లింది. కామయ్య వచ్చాడు]

రామారావు : సరేనయ్యా, సందికుదిరింది, ఇంక నేను వెళ్ళ వచ్చునా?

కామయ్య : పట్నం వెడతారా? మరి elections ఏంచేశారు? వాళ్ళ పలుకుబడి పాకిపోతుంది.

రామారావు : ఏమిటి? మన రైతులు వాళ్ళకి vote చేస్తారా? ఎన్ని గుండెలతో—

కామయ్య : మీరు కనబడుతోవుంటేనే గాని మనఫేపు నిలవరు.

రామారావు : సరి.

[చెంచురామయ్య కోపంగా వచ్చాడు]

చెంచురామయ్య : [కామయ్యతో.] బై టీకివెళ్ళ—

[కామయ్య వెళ్లాడు.]

చెంచురామయ్య : ఏమిటయ్యా! ఈ సుందరి మీ యింటో యెం దుకు వుంటోంది.

రామారావు : ఏం సంగతి? లలిత పైగా మీతో చెప్ప—

చెంచురామయ్య : లలిత యేమీ చెప్పలేదు—

రామారావు : లలితే వుండమంది సుందరిని.

చెంచురామయ్య : లలిత! దానికేం తెలుసు—బుద్ధిహీనురాలు!

ఒక్కసుందరి యేమిటి? నీ తిరుగుళ్లు, నీ తాగుళ్లు, ప్రపంచ మంతా మోగిపోతే వుంటేనే—

రామారావు : నా సంగతుల్లో మీకేం జోక్యం—

చెంచురామయ్య : ఈ ఆరు నెల్లల్లో—పదివేలు యెవడిచ్చాడు—

నీ ముండలకి! నీ స్నేహితులకి యిచ్చా ననుకున్నావా?

రామారావు : ఇవ్వకపోతే, ఆ పిల్లని కొవ్వెక్కి పెళ్ళిచేసుకున్నానా?

పిల్లనిచ్చినవారు యెవరికోసం యిస్తారు ?

చెంచురామయ్య : నాపిల్ల కిచ్చుకుంటాను. నీకేం బాకా నేను—

ఏమిటి: యివన్నీ మానేసి నాపిల్లని సరిగా చూస్తావా—?

రామారావు : మీపిల్లని సరిగా చూడమనండి నన్ను.

చెంచురామయ్య : నిన్ను— [లలిత వొచ్చింది]. నాపిల్లని ఏడి

పించావా నీకు యిక ముందు ఒకదమ్మిడీ రాదు.

లలిత : ఏమిటి నాన్నా యీ గోల! ఎవరు చెప్పారు.

చెంచురామయ్య : నువ్వు పూరుకో. వెరిదాన్నిచేసి నిన్ను వీడు—

[తన్నడానికి సిద్ధమాతున్నాడు. లలిత అడ్డుపడుతోంది. రామారావు పారిపోతున్నాడు.]

చెంచురామయ్య : ఇరుగొ! ఇట్లా పాడుముండల్ని యింట్లో చేర్చి

నీ మొగుణ్ణి వెనకవేసుకురావడం ఏదో గొప్ప అనుకుంటున్నావు

గావును-నీకొంప నువ్వే తవ్వకుంటున్నావు. తీరా ముణిగిం తర

వాత నాగతేమిటి? అంటోవొచ్చావా, గుమ్మంతొక్కనీను భద్రం.

ఏమన్నాకానీ, నీ పెనిమిటి గడపదాటావా, నీ మొహం

చూడను. ఇప్పుడే చెపుతున్నాను.

* * *

పల్లెటూళ్లో నీనయచుట్టూరై తులు—భజన

* * *

[రామారావుయిల్లు. ఉదయం లలితా పిల్లలు చెట్లక్రింద. లలిత వాళ్లకి పలహారాలు యిచ్చింది.]

సరసమ్మ : మాఅమ్మ ఒకసారి నిన్ను చూడాలంటోంది. కాళ్లు పడి పోయినాయి.

లలిత : నన్నా! [అనుమానంగా] వస్తాను. జమీందారుగారు

కారులో వెళ్లారు రానీ !

ఇంకొకపిల్ల : ఏమిటి ? మోటారా ? ఇక్కడేగా :

ఒక పిల్ల : ఎందుకు అడుగుతావే? మునుపటి లలిత అనుకున్నావా
యేమిటి ? మనతో మాట్లాడ్డమే మహాభాగ్యం.

ఇంకొక పిల్ల : నడక అలవాటే తప్పిపోయింది లలితకి. మనకి
మల్లే యీదుమ్మలో గుంటల్లోనడుస్తుందా యేమిటి మరీని !
లలిత : ఏమిటి ఎక్కిరిస్తారు! వస్తానరా పదండి. [వెడుతున్నారు.]

నరసమ్మ యిల్లు.

[జబ్బుగావున్న ముసిలామె లలితచేతుల్ని కళ్లనద్దకుంటుంది.]

ముసిలమ్మ : నువ్వెళ్లిం తరవాత యీవూరికి ప్రాణమే పోయిం
దమ్మా ! బడినుంచివచ్చి యేనాలుగు రోజులున్నావోయేమో !
పెనిమిటి అనుకూలంగా ఉంటాడా ? ఆడదానికి యేం కావాలి?
మొగుడి ప్రేమా, పిల్లలూ, ఐశ్వర్యం. నగలు యిస్తాయా సౌఖ్యం?
[నరసమ్మ అక్కయ్య కిటికీదగ్గర పాపాయికి పాలిస్తోంది. లలితదృష్టి
ఆపిల్లమీదనే ఉంది.]

నరసమ్మ : అక్కయ్య పాపాయిని చూశావా లలితా ? [లలిత
పాపాయిని యెత్తుకుంది. ఈర్ష్య. వాంఛతో బాధపడుతుంది.]

★

★

★

[లలితా పిల్లలూచిరిగివోస్తుంటారు. దోవలో రమణరావు యిల్లు. శీతా
యమ్మ గుమ్మంలో నుంచుని లలితని లోపలికి పిలిచింది.]

లలిత : రవణలేడా ?

శీతాయమ్మ : సాయింత్రానికి వస్తాడు, కూచో. ఈగది జ్ఞాపకం
వుందా ?

[చిన్నప్పడు ఆతనూ, తనూ, ఆమంచంమీద రైలుఆడుకోడం జ్ఞాపకం
వొస్తోంది.]

[శీతాయమ్మ లలితని వొంటరిగా వొంటింట్లోకి తీసికెళ్లింది.]

శీతాయమ్మ : చూడు నీతో ఒక్కమాట చెప్పాలను కుంటున్నాను. నీకు కోపంవస్తుందోయేమో కానిచెప్పకండా వుండలేకండా వున్నాను. దాచడ మెందుకు ? వాడిప్రాణమంతా నీ మీదఉంది. నాకు తెలుసుగా : కాని ఏంలాభం చెప్పు ? అట్లాంటి పెర్రి కోర్కీ ? నాకో భయంపట్టుకుంది. ఇప్పుడు ఎలెక్షన్లుట ! దీంట్లో కాంగ్రెసువాళ్లే గెలుస్తారట. అప్పుడు మావాడికి గొప్ప పని అవుతుందట. ఇన్నాళ్లుకష్టపడ్డానా, ఇకనై నా నాలుగురోజులు సుఖపెడుతాడేమో-యికళ్లతో వాడి పెళ్లి చూస్తానేమోనని ఆశ. కాని ఎప్పుడూ నీ వంకే చూస్తాడు. పెళ్లిఅంటే మండి పడతాడు. నాభయమేమిటంటే-నీమీది యిష్టంచేత వాడు చెయ్యకూడని పని ఏదై నాచేస్తాడేమో.

లలిత : నాసంగతి యేమనుకుంటున్నారు మీరు ?

శీతాయమ్మ : పోని నువ్వన్నా వాడికి నచ్చచెప్పు, పెళ్లి చేసుకోమని.

లలిత : ఇంక నాతో మాట్లాడకండి [వెళ్ళి పోయింది.]

*

*

*

[లలిత యింటికి వచ్చేటప్పటికి రామారావు సుందర్ చదరంగం ఆడుతున్నారు.]

సుందరి : రాజుకట్టు మంత్రిచేత.

రామారావు : మంత్రిని యింగ్లీషులో Queen అంటారు. రాణి చాతకట్టు. కట్టి వెయ్యిమరి.

[సుందరి చుట్టూచూసి అతన్ని కావలించుకుంది. లలిత వచ్చి నిర్భాంత పోయి చూసింది. సుందరి తీవిగా చూస్తో వెళ్లి పోయింది. రామారావు లలితని బుజ్జగించ పోయినాడు.]

లలిత : వుండండిచాలు. ఈ నాటితో యింక ఆఖరు మనికీ.

రామారావు : ఆఖరా ! ఆసలు మొదలనేది వుంటే—

లలిత : ఎందుకు? మానాన్నగారు తేలుస్తారు లెండి.

[వెళ్లిపోయింది, రామారావు భయపడుతున్నాడు]

* * *
[ఇంటిదగ్గర లలిత, గదిలో వొంటరిగా గడియారం తిరుగుతో వుంటుంది. ఎండపొడ వుంటుంది. టీ చల్లారిపోతుంది. లక్ష్మీ అడిగిన ప్రశ్నలకి జవాబుచెపుతూ, కూచుంది అట్లా!]

[నిద్రపోయింది. రాత్రి.]

* * *
[రవణారావు తనగదిలో పన్నిండై నా మేలుకుని కూచున్నాడు ఆలోచిస్తూ. సీతాయమ్మ వచ్చింది.]

సీతాయమ్మ : ఇంకా నిద్రపోవేం, నాయనా? నాకు తేలుసు, అదీ,

ఆ లలిత, నిన్నిట్లా రాత్రులూ పగలూ, కాల్చుకుని, తింటోంది?

నేను ఆమెతో మాట్లాడానని చెప్పినప్పట్నించి యిట్లా ఐనావు,

రమణ : నువ్వంత తెలివితక్కువగా మాట్లాడతావనుకోలేదు.

అయిందేమో అయిందీలే, వెళ్లిపడుకో.

[దీపమార్పాడు. వెన్నెట్లో సీతాయమ్మ వెళ్లడం కనపడుతోంది. అతను మాత్రం అట్లానే కూచునివున్నాడు. కిటికీలోంచి చెరువు కేసి చూస్తాడు]

*

*

*

[లలిత నిద్రపోతోంది.]

[సుందరి లేచి రామారావుగదిలోకి వెళ్లింది]

[లలిత కలకంట్తోంది. తనూ రవణా చిన్నప్పుడు ఆడుకోవడం. అట్లా తద్దికి తనులేవడం, రవణ యింటికివెళ్లి తలుపుకొట్టడం. కలకంట్లో నిద్రట్లోనే పక్కమీదనించి లేచి, నడిచి బైటికివెళ్లి పోతోంది. లలిత గేటుగడియ తీస్తోవుంటే, అక్కడ పడుకున్న పనివాడికి మెళుకువొచ్చి, లలితను చూశాడు. “అమ్మా యెక్కడికి?” అన్నాడు. లలితకి ఆమాటలు వినపడవు. వెడుతోంది. ఆపనివాడికంతం విని సుందరి కిటికీ

లోంచి లలితనిచూసి, రామారావుకి చూపించింది. ఇద్దరూ కిందికి వెళ్లారు. “మేం చూస్తారే” అని కావిలివాడితో చెప్పి లలితను వెంటబడించారు.]

[రమణ కిటికీలోంచి ఎవరో తెల్లగా మంచులో చెరువుకట్టమీద నించి రావడం చూస్తున్నాడు. లలిత అతని కిటికీ దగ్గరనించి వెడుతోంది. గుర్తించాడు. పరుగెత్తికెళ్లి తలుపు తీస్తున్నాడు.]

[సుందరీ, రామారావు అది చూసి వెనక్కివెళ్లి, యింటిగడియలు వేసుకుని లోపలికి వెళ్లారు.]

[ఈలోపల లలిత రమణయింటి. తలుపుదగ్గర ఆగి మూసివున్నదనుకున్న తలుపు కొట్టబోయి తూలింది. రమణ ఆమెని పట్టుకుని, మూట్లాడుతున్నాడు. నిద్రపోతోందని తెలిసింది. తీసుకుపోయి పక్కమీద పడుకోపెట్టాడు. ఆమె కలకంటోంది యింకా. ఆమెని తాకాలని, బుజ్జగించాలని, కోర్కెతో యుద్ధంచేస్తాడు. చివరకి నిలవలేక ఆమెని ముద్దుపెట్టుకున్నాడు. ఆమె నిద్రట్లోనే అతన్ని కావలించుకుంది.]

రమణ : లలితా!

లలిత : రమణా!

[చంద్రుడిమీద మబ్బుకప్పింది. గదిచీకటయింది.]

[మబ్బుపోయింది. లలిత కళ్లు తెరిచింది. వెంటనే రమణని తోనేసి లేచి, భయంతోచూసింది.]

లలిత : ఏమిటిది ? ఎట్లావచ్చాను ? రమణా ! ఏమిటిది ?

రమణ : నిద్రలో వచ్చావు.

లలిత : నిద్రట్లోనా ? అవును వొస్తున్నట్టు, కలగన్నాను. కల అనుకున్నా. నిజంగా వచ్చానా, ఎందుకు వచ్చాను ?

రమణ : ఇంకా తెలీటం లేదూ !

లలిత : ఏమిటి తెలియడం ? ఎట్లా తెలుసు నాకు ?

రమణ : లలితా నా లలితా, అక్కడ నిలవలేక నాదగ్గిరికి వచ్చావు, నా దగ్గిరికి, నీ రవణదగ్గిరికి; ఇంకవెళ్లవు.

[కావిలింఁచుకోపోయినాడు. లలిత కోపంతో దూరంఁగా పోయింది.]

లలిత : రవణా నువ్వు-నువ్వు అట్లాంటివాడివా ? నమ్మలేను.

[రమణకి అర్థమవుతోంది, తన ప్రేమని అణుచుకుంటున్నాడు]

లలిత : అవును. మీ తల్లి చెప్పింది. నా మీద నీకు—పాపం రవణా! ఎందుకు ? [రమణ మాట్లాడలేదు.]

ప్రేమవుంచేమాత్రం అణుచు కోవాలి కాని పెళ్లి ఐన స్త్రీ మీద చూపడం ఏం ధర్మం ? ఎవరనుకున్నావు నన్ను ! భర్తకి ద్రోహంచేసి, పవిత్రమైన వివాహబంధనల్ని.

రమణ : [emotion తో] నీ వివాహమే పవిత్రమైతే, యింక పవిత్రతకి వేరే అర్థంచెప్పుకోవాలి. ఎంత విక్రతుతం ? నీకు అతని మీద యిష్టంలేదు. నాకు తెలుసులే. అబద్ధా లాడకు. నిన్ను చూస్తే అతనికి ద్వేషం. ఇంకెవతెతోనో అతనికి అనురాగం. ఇది పవిత్రవివాహమా ?

లలిత : నిన్ను ప్రేమిస్తే, అది పవిత్రమా ?

రమణ : అవును ప్రేమిస్తే ! ప్రేమ ఒక్కటే పవిత్రమయింది.

లలిత : ఛీ ! అట్లాంటి ప్రేమా ?

రమణ : అబద్ధమా ? దాస్తున్నావా ? లేక నీకే తెలీదా ? ఇందాక.

[నాలిక కొరుక్కుని పూరుకున్నాడు.]

లలిత : ఇందాక ఏమిటి ?

రమణ : ఏంలేదు. కలవొచ్చి యిట్లానడిచి వచ్చావు.

లలిత : మరివెడతాను.

రమణ : దిగపెడతానురా,

[వెడుతున్నారు. తోవలో]

లలిత : అవును. పాపం. పొరబడ్డావు. నీ హృదయంలో ప్రేమ అట్లా అనిపించింది. ఏంచెయ్యను రమణా, నీ బాధ తీసెయ్యడానికి ? ఎందుకంటే, నీ మీద నా కట్లాంటి ప్రేమలేదు, కాని నీ మీదవున్నంతప్రేమ నా కెవరిమీదా లేదు.

రమణ : మరి నీ సంసారం—

లలిత : నా సంసారం యెట్లావుంటేనేం ? నేను ధర్మం మీరతానా ?

రమణ : సరేలే. ఒకటి జ్ఞాపకం వుంచుకో, హృదయానుబంధం వివాహం. తక్కిందంతా, ఎంత పవిత్రమైనా వ్యభిచారమే.

★

★

★

[రమణా లలితా యింటికొచ్చారు.]

లలిత : గడియ వేసివుందే ! [నివ్వెర పోయినారు] ఎవరో వేసి వుంటారు.

రమణ : ఇట్లారా !

[పైనించి చూస్తున్న సుందరికీ రామారావుకీ లలిత ఇప్పుడు కనపట్టం లేదు.

రమణవొంగి లలితని గోడమీదనించి దూకిస్తున్నాడు. తను వెనక దూకాడు, చప్పుడు కాకండా.

మళ్లీ మేడతలుపులు వేసివున్నాయి. రామారావు రివాల్వరు పట్టుకుని కిందికి దిగుతున్నాడు.

రమణ మేడమీదికి పాకి కిందికివచ్చి లలితకి తలుపు తీశాడు. లలిత తనగదిలోనికి వెళ్లింది.]

రమణ : లలితా వెళ్లివస్తాను.

[రామారావు రివాల్వరుని గాలిలోకి రెండుసార్లు పేల్చి “ ఎవరది, ఎవరు, దొంగలు ?” అని ఆరుస్తున్నాడు.]

[లలిత రమణని కావలింపుచుకుంది.]

లలిత : వెళ్లకు. రవణా, నువ్వు వెళ్లక.

రమణ : వెళ్లకపోతే నిన్ను నన్ను యిక్కడే చూస్తారు. ఇదంతా యెదో.

లలిత : చూడనీ కాని నిన్ను చంపేస్తారు. నువ్వులేక నేను రవణా.

[అతనిమీద ప్రేమ అని ఆమెకి తెలుస్తోంది. కావలించుకున్నాడు యిద్దరూ.]

రమణ : లలితా, నా లలితా—

లలిత : రవణా ! నువ్వు నా రవణవి.

రమణ : నువ్వువొచ్చెయి. రా వెడదాం ఏం చేస్తారు ?

లలిత : [చప్పన తెలుసుకుని] నీతోనా రవణా ! నేను పెళ్లిబనదాన్ని !
నీతో ఘోరపాపం [దూరంగా వెళ్లింది.]

రమణ : ప్రేమలేకండా ఆ భర్తతో-అదంతా పుణ్యమా !

లలిత : లేదు, రవణా ఎన్నడూ-ఆయనతోనైనా- [సిగ్గుపడుతోంది.]

రమణ : [చాలదిగులుతో] లలితా ! వెర్రెలితా !

లలిత : ఎన్నో బాధలు పడ్డాను, నువ్వుతప్ప గతిలేదు నాకు ! నువ్వే నాభర్తవి. నువ్వేనాదైవం-అబ్బా-ప్రేమ అంటే యిదా రవణా చూడు, చూడు-ఈ హృదయం, భరించలేను యీఆనందాన్ని.... స్వర్గద్వారాలు తెరిచారు నాముందు. రవణా నా కోసం ఎంతబాధ పడ్డావు ?

రమణ : లలితా—

లలిత : రమణా ! ఇంక నాకేంకావాలి ? నువ్వుకాక ! నువ్వు !

ఇన్నాళ్లు ఎట్లా కళ్లు మూసుకున్నాను....[తైటగోల]

రమణ : నేను వెడతాను.

లలిత : వొడ్డు. నిన్ను చంపేస్తారు. నిన్నువాదిలి నిలవలేను,
వెళ్లకు.

రమణ : రేపు కలుసుకుందాం, పొద్దున్నేరా—

లలిత : నేనే మీ యింటికి వస్తాను.

రమణ : వెడతాను.

లలిత : మరి వెళ్లు....

రమణ : భయంలేదు.

[రమణ బైటికివెళ్లి మెట్లు దిగుతున్నాడు. రామారావు గుంపు యెదురుపడ్డారు.]

అందరూ : యిడుగో ఇడుగో !

రామారావు : ఎవరు, ఎవరు ? కదిలావా కాలుస్తాను,.....ఓహో
రవణారావుగారా-ఇదేమిటి ? ఇక్కడేం చేస్తున్నారు ? [రమణ
మాట్లాడుడు.]

రామారావు : ఏమిటి. చెప్పండి. పిలవండి పోలీసుల్ని. అప్పుడు
చెప్పతాడేమో ; [మాట్లాడలేడు.]

[లలితగదిలోంచి వచ్చింది.]

లలిత : ఈయన నా కోసం వచ్చారు.

రామారావు : నీ కోసం :

లలిత : అవును నాతోపనివుండి; వెళ్లండి - అందరూ వెళ్లిపోండి.
వెళ్లు. రవణా, రేపు మాట్లాడుకోవాచ్చు ఆ విషయం [రమణ
రామారావు లలితని ఏమన్నా అంటాడేమో అని చూసి విధిలేక
వెడుతున్నాడు]

[రామారావు లలితమీదికి ఉగ్రంగా రాబోతున్నాడు లలితచప్పున
గదిలోకివెళ్లి తలుపువేసుకుంది. తలుపు కొడుతున్నాడు]

రామారావు : నీతో మాట్లాడాలి, తలుపు తీయి.

లలిత : రేపు తెల్లవారి. ఇప్పుడు వీల్లేదు.

[రామారావు తలుపుకొట్టి చప్పుడు చెయ్యడానికి భయపడి చిట్టా కుంటో, బెదిరించు కుంటూ వెడుతున్నాడు. మాటలు వినపడవు.]

* * *

[సీనయ్యా, భక్తులూ ఆశ్రమంలో సంకీర్తన చేస్తున్నారు.]

* * *

[ఉదయం-లలితా, రామారావు గదిలో.]

రామారావు : నిద్రలో నడిచిపోయినావా? ఒహో? ఎంత నంగ సాచివి! పాపం, నిద్రలో, అతనియింటికే వెళ్ళవలసి వచ్చిందా? [నవ్వుతున్నాడు]

లలిత : పోనీ, తెలిసే, కావాలినే వెళ్లాను. ఏమంటారు? అతని మీద నాకు ప్రేమగనక వెళ్లాను. నిన్నరాత్రి వెళ్లాను ఈవాళ పగలు వెడతాను.

రామారావు : ప్రేమా? వాడి మీద ప్రేమా నీకు?

లలిత : అవును.

రామారావు : ఎన్నిగుండెలతో అంటావు ఆమాట నాముందు?

[ఆమెని కొట్టేటట్టు లేచాడు. కుక్క అతని మీదికి దూకింది.]

లలిత : నన్ను తాకవద్దు. మీకేమి అధికారంలేదు. ఆయన్ని పెళ్లి చేసుకోబోతున్నాను. [అని చిన్నంగా నవ్వుతున్నది.]

రామారావు : పెళ్లి! పెళ్లి చేసుకుంటారా మీరు? చేసుకుందురుగాని, ముందు యిక్కడ పెళ్లి కానీ.

[Belt తీసుకొని ఆమెని కొడుతున్నాడు. ఆమె కుర్చీని అతనిమీద విసిరివేసి తప్పించుకొని పోయింది. అతను కిందపడ్డాడు. లలిత మేడదాటి రోడ్డుమీద రవణ యింటివేపు వెడుతోంది. కుక్క వెంట పోతోంది.]

రవణ ఆమెయింటి వేపువొస్తున్నాడు. ఒకరినొకరు పక్కసందుల్లో Cross చేస్తారు. విధి దిగులుగా నవ్వింది]

*

*

[రవణ ఇంటిముందు.]

లలిత : రవణలేడా?

శీతాయమ్మ : అదేమిటి అట్లావున్నావు?

లలిత : రవణలేడా?

శీతాయమ్మ : వొస్తాడు. లోపలికివచ్చి కూచో.

[ఆమెని భరించలేక లలిత వెనక్కి తిరిగింది. ఎక్కడికి పోనూ ఆని ఆలోచిస్తుంది. Despair లో వెళ్లుతుంది.]

[రవణ సరాసరి లలితగదిలోకి వెళ్లి గండ్రగోళమూ, రామారావునీ చూశాడు. రామారావు మొహాన నీళ్లుచల్లి లేవతీసి పక్కమీద పడుకో పెట్టాడు. రామారావు కళ్లు తెరిచాడు.]

రమణ : లలితయెదీ?

రామారావు : ఊ! లలితా? లలిత! ఒరే నువ్వు నా Wife ని పెళ్లి చేసుకుంటావురా, [అనిలేచి కొట్టపోతున్నాడు.]

రమణ : పడుకోండి, తరవాత ఆలోచిద్దాము ఆనంగతి,

[వెళ్లి పోయినాడు.]

*

*

*

[శీనయ్య ఆశ్రమంలోగది.]

లలిత : ఇదీ జరిగినసంగతి, నేను యింతోంచి వచ్చేశాను. ఇంక వెళ్లతలుచుకోలేదు.

శీనయ్య : ఏంచెప్పను? నీ భర్త సంగతినరే. మధ్య యీరవణమీద మనసు కలిగిందంటావు అదేమిటి?

[ఆలోచిస్తో చప్పున దూకుడుగా] ఇంక అతన్ని చూడకు—

భయంకరమైన, బ్రహ్మహత్యా పాతకంనించి, ప్రళయజ్ఞాలనించి పరిగెత్తినట్టు, పో వెళ్లిపో. నీకు యేమాత్రమన్న జీవితంలో, శాంతిమీద ఆశవుంటే, యింక....చచ్చిపోవడం నయం.

లలిత : నాకు యీ అంధకారపు బతుకులో అతనే వెలుగు. అతన్ని ఒక్కదినం విడిచి బతకలేను. ఈ లోకంలోని సౌందర్యానికి, కాంతికి అతనే అర్థం.

సీనయ్య : ఘోరమైన పాపం-యీ వాంఛ!

లలిత : మరి ఆ పాపం, తలుచుకుంటేనే యింత ఆనందం యిస్తోందే! ప్రేమ, ప్రేమ అంటే యేమిటని వెతికానా, ఆ ప్రేమకి అర్థం అతను.

సీనయ్య : ఇదంతా నాలుగుదినాల ముచ్చట. నీ ఆత్మనాశనం వేపు చేతులు జొస్తున్నావు.

లలిత : అవును, ఇట్లాబతికి స్వర్గానికి పోవడంకన్న ప్రేమలో, ఆనందంలో నశించటమే నయం. ఇంక మీమాటలు వినను.

సీనయ్య : కళ్లుమూతలు పడ్డాయి కామబాధతో, [దుఃఖంగా] వినవూ? నామాట వినవూ? ఎందుకు బతికివున్నాను, ముసలి వాణ్ణి నేను, ఈ ఘోరం చూడ్డానికి. పాపిష్టిని! [కోపంగా] బోధించాడు, బాగా బోధించి పంపాడు, తుచ్చుడు వాడు.

లలిత : పెళ్లిచేసుకుంటే యేం పాపం!

సీనయ్య : పెళ్లి! ఎవరిని యెవరు పెళ్లి.

లలిత : రవణా, నేనూ.

సీనయ్య : రవణా నిన్నా!....అమ్మా. ఇంకో విధంగా ఆలోచించటం లేదుకద! అట్లాదారికిరా-పెళ్లి! ఎవరుచేస్తారు పెళ్లి?

పెళ్లె న పిల్లకి మళ్ళీ పెళ్లి యేమిటి? శాస్త్రం, న్యాయం, సంఘం, యేదీ వొప్పకొడు.

లలిత : అబద్ధం.

సీనయ్య : ఎవరన్నా లాయర్ని అడుగు. నేను కబురురంపిస్తాను వుండు. [బైటికి వెళ్లాడు. రమణ వొచ్చాడు. చప్పన యద్దరూ కావలించు కున్నారు. సీనయ్య వొచ్చాడు.]

సీనయ్య : [బిగ్గిరిగా] ఛీ, ఛీ! పో, దూరంగాపో, వీల్లేదు, ఇట్లాంటిది నా ఆశ్రమంలో వీల్లేదు. నా ఆశ్రమంలోనే కాదు యీ పవిత్ర భారతభూమిలో వీల్లేదు.

రమణ : ఏమిటి సీనయ్యా!

సీనయ్య : నాతో మాట్లాడకు. నువ్వు పరమపాతకివి. భరతమాతకి చెడపుట్టిన ద్రోహివి. ఈమెనెట్లా పెళ్లి చేసుకుంటావురా? [లలితతో] అడుగు. ఆయన్నే అడుగు. [లలితకళ్ళతో అడిగింది. రమణ వీల్లేదని తలవూయించాడు.]

లలిత : ఎంత ప్రేమించినా ?

సీనయ్య : హిందూ ధర్మభూమిలో వివాహవిచ్ఛేదన అనేది లేదు.

లలిత : మరి యేంచేద్దాం?

రమణ : లలితా, యీ వివాహం మూర్ఖత్వాలతో ఏం పని మనకి? నేను సర్వమూ నీకోసం త్యాగం చెయ్యడానికి సిద్ధంగా వున్నాను.

సీనయ్య : నోరుముయ్యి, నీ దేశాన్ని, నిన్నునమ్మిన ప్రజల్ని, నీ పురోభివృద్ధిని—

రమణ : ఆ ! చాలామంది వున్నారు దేశసేవకులు.

సీనయ్య : నీ తల్లిని—

రమణ : [బాధతో] నన్ను ప్రేమించేదై తే నా తల్లి నన్నర్థం చేసు
కుంటుంది, లలితా నువ్వు సిద్ధమైతే—

సీనయ్య : కాదు, కాదు, కాదు, ముమ్మాటికీ కాదు.

లలిత : ఇంకమరి వేరుగతిలేక పోతే—

సీనయ్య : అనకు ఆ మాట అనకు,

రమణ : అంటుంది. నన్నూ, లలితనీ, నువ్వేకాదు, నీ యీశ్వ
రుడే, విధే, వేరుచెయ్యలేరు. రా, లలితా!

సీనయ్య : వెళ్లి—

[లలిత మాట్లాడలేదు.]

వెళ్లి-పాపంలో, వ్యభిచారంలో, రోతలో, అతనితో బతుకు
తావా? పో, పో. నీభర్తనించి, నీ తల్లితండ్రుల దగ్గరించి, భాగ
వతులనించి, నానించి, యీశ్వరుడినించి-దూరమైపో, నాశనమై పో.

రమణ : ఎందుకు యీశ్వరుడనీ, పాపమనీ లలితని బెదిరిస్తారు?
ఆ మూఢనమ్మకాలకి జంకకు, లలితా!

సీనయ్య : మూఢనమ్మకాలా! ఇంకోడి డబ్బూ, యింకోరి భార్యనీ
లాక్కోడం తప్పనడం మూఢనమ్మకాలా! ఎవరు, ఏ శాస్త్రం,
ఏ నీతి వొప్పుకుంటుంది?

లలిత : ఇంక నాకు గతిలేదా? ఏం చెయ్యను?

రమణ : లలితా, సంకోచించకు. సర్వమూ నాశనమేకానీ, నీతికి,
ధర్మానికి, విరోధమేకాని, మనప్రేమకన్న ఉన్నతం లోకంలో
లేదు. నీ హృదయాన్ని అడుగు కర్తవ్యమేమిటని, ఎవరి
మాటలూ చినకు,

సీనయ్య : ఇంకో సంగతి....రవణా నువ్వు కొంచెం బైటవుండు.
లలితతో మాట్లాడాలి.

రమణ : నేను వెళ్లను. లలిత నాతోవాస్తేనే కాని.

సీనయ్య : వెళ్లమను లలితా.

రమణ : అనకు లలితా. ఈ సీనయ్య మతపిశాచం చేతులో చిక్కి,
పాతచచ్చునీతులు బోధించి నీ మనసు చెరుస్తాడు. ఈమతం
గాళ్లకి మనుష్య హృదయాలకన్న, వీళ్లు గుడ్డిగా నమ్మే
నీతులు యెక్కువ ముఖ్యం.

సీనయ్య : [ఏడుస్తో] నమ్మరా ! నన్ను నమ్మరా ! నిన్నేం చేస్తాను
లలితా ! రెండుమాటలు. అతను విస్మయానికి మాటలు.

[లలిత రవణవంక చూస్తోంది. అతను సిగ్గుపడి వెళ్లాడు.]

సీనయ్య : లలితా, నీకు విజంగా రవణమీద ప్రేమవుందా ?

లలిత : అడుగుతారా? మాటలతో చెప్పలేను.

సీనయ్య : అయితే అతన్ని చేతులారా నాశనం చెయ్యబోతున్నావు
తెలుసునా ?

లలిత : నేనా ?

సీనయ్య : రేపు మీ యుద్ధర్షి పలకరించేవారు వుండరు. ఒకరి
మొహాలు ఒకరు చూసుకుంటో—బీదతనం, వెలి, పాపమనే
దిగులు—

లలిత : అవన్ని సరేలేండి.

సీనయ్య : తరవాత—చూడు. రేపు కాంగ్రెసుకి ఎట్లానూ విజయం
నిశ్చయం. రవణ తప్పక మంత్రి కాబోతున్నాడు. అది అతనికి
తెలుసు. కాని నీ సంసారబాధ చూడలేక తనజీవితాన్నంతా
త్యాగాన్ని చేసి, నీ పాదాలముందు పారెయ్య తలుచుకున్నాడు.

అతని ఘనస్వభావం అట్లాంటిది. అతని కృషికంతా త్యాగాని కంతా ప్రతిఫలం, అతనికిదక్కే నిమషాన నువ్వు అతని నోటి ముందునించి లాగేస్తున్నావు. అతని ముసలితలి గతీతలుచుకో-

[లలిత తల తిరిగి పడిపోయింది.]

సీనయ్య : [ఏడుస్తూ] నాకు ప్రపంచంలోకల్లా ఆపులు మీరిద్దరూ మీరు పెళ్లి చేసుకుంటామంటే, ఆనందంతో గంతులెయ్యవలసిన నేను, యిద్దర్నీ దుర్భాషలాడవలసివచ్చింది నాగతి! ముసలి పీనిగని బతికివుండకపోతేనేం, యింతకాలం. [లలిత లేచి యేడుస్తోంది] లలితా, లలితా, నేనేం చెయ్యను? అధర్మం. పాపం, ఘోరం, ఏ నాలికతో అంగీకరించను. యీ నాలుగు రోజుల దేహసౌఖ్యంకోసం, ఆత్మ వినాశనాన్ని! [లలితను బుజ్జి గిస్తున్నాడు.]

రవణని పిలవనా? పాపం రవణ-అంత ధీరుడు ఉత్తముడు [నాలికికొరుక్కుని వూరుకున్నాడు.] ఏమంటావు అతనితో— అతనికోసం త్యాగం అనకు. నీకేయిష్టంలేదు, ధైర్యంలేదను.

[లలిత మాట్లాడకుండా కన్నీరువిడుస్తోంది. సీనయ్య కూరత్వం మొహంలోకి తెచ్చుకుంటున్నాడు.] రమణారావు,

[రమణ వొచ్చాడు. ఇద్దరిమొహాలూ చూసేప్పటికి అర్థమయింది రమణకి.]

రమణ : [సీనయ్యతో] నువ్వుకొంచెం వెళ్లుమరి నేను లలితతో మాట్లాడాలి.

[సీనయ్య లలితవంక చూస్తోవెళ్లాడు. ఒకనిమిషం నిశ్శబ్దం.]

రమణ : లలితా, మారిపోయినావా!

లలిత : రవణా, నేను ధర్మం మీరలేను,

రమణ : లలితా, లలితా-ఎన్నాళ్లు తపించాను నీ కోసం ? [కావలిం-
చుకో బోతున్నాడు]

లలిత : అక్కడే రవణా, నేను నీ భార్యనికాను. నన్నుతాకకు,
నన్ను బాధించకు, నువ్వువెళ్లు.

రమణ : నన్ను ప్రేమించడంలేదా ?

లలిత : [కష్టంతో] లేదు.

రమణ : నిన్నరాత్రి !

లలిత : ఏదోకల రవణా ! నేనుచెప్పలా-ఎప్పుడూలేదు నీ మీద
అట్లాంటిప్రేమ నాకు.

రమణ : నిజమా !

లలిత : నిజం.

రమణ : ఇప్పుడేమవుతావు ?

లలిత : తెలీదు. నువ్వు వెళ్లు రవణా, నేనెవర్ని : ఒక్కప్రీకోసం,
నీ ఆదర్శాలన్నీ నాశనంచేసుకుంటావా ? వెరివాడా ?

రమణ : లలితా, ఇంక నాకు జీవితమేలేదు. నువ్వు తప్ప !

లలిత : నేనేం చెయ్యను ? నీమీద నాకు మనసుకలగంది ?

రమణ : ఆ—అతనిమీదనే యిష్టమా ?

లలిత : అవును, [అతికష్టంగా అబద్ధమాడింది.]

[రమణ తలవంచుకొని వెడుతున్నాడు. లలిత భరించలేక పోయింది.]

లలిత : రవణా, నన్ను మరిచిపో. నీ ప్రేమకి అనర్హురాలిని,
సత్యమూ, నీతీ, ధైర్యములేని అప్రయోజకురాలిని దీన్ని
మరిచిపో. వాచ్చి నాతో నీకేంసౌఖ్యం, నీతితప్పాననే దిగు
లుతో నీకువాక్కరవ్వ విశ్రాంతి నివ్వను. వెళ్లు, మరిచిపో—
రమణ : చాతనై తే యింకేం ?

లలిత : కాలంగడిచిన—

రమణ : కాలమా? కాలమంతో ఒక్కయెడతెగని అర్థంలేని అంధ
కారనముద్రం-బతుకా? ఇంక నాకేం బతుకు? ఎందుకు బతికి?
లలితా! నాలలితా! [అని నెమ్మదిగా అంటో వెళ్లిపోయినాడు.]

[కుక్కయేడుస్తోంది.]

[లలితకింద పడిపోయింది. సీనయ్యవొచ్చి లేవతీస్తున్నాడు. లలిత
కళ్ళు తెరిచింది.]

★

★

★

పల్లెటూళ్లలో కాంగ్రెసు elections Propaganda.

★

★

★

పల్లెటూళ్లలో రామారావు elections Propaganda. రామారావు
ఇంటినిండా election guests అడావిడి.

★

★

★

[లలితవొకరై గదిలో దిగులుగా కూచునివుంది. దిగులుగా పాడు
తోంది. కుక్క యెదురుగా కూచుని తల ఊపుతోంది దిగులుగా.]

రామారావు యిల్లు- కామయ్యా.

కామయ్య : మనం డబ్బు వెదచల్లి తేనేకాని, మనకి యేమాత్రమూ
Chance లేదు యీ election లో.

రామారావు : ఏదయ్యా డబ్బు!

కామయ్య : నేనేం చెప్పను? కుక్కాల్లిదగ్గర మళ్ళీ కాయితం
వ్రాయండి!

రామారావు : మూడురూపాయలు అడుగుతున్నాడు. ఏం చేస్తాం?
ఎంత?

కామయ్య : ఓ యిరవై వేలన్నా....

రామారావు : కానీ....మరి ఆ ముప్పైవేల వారంటు అట్టానే

వుంది. ఈ మేడకి యీ వెధవపళ్లెటూళ్ళో బేరమే రాలేదు, ఏంచేద్దాం? ఈ మామగారై నా తోరగా చావకూడదూ?

కాంగ్రెసు Camp.

[అందరూ పుత్సాహంగా Meeting కి బైలుదేరుతున్నారు. రమణ ఒకమూల దిగులుగా కూచుని కదలడు. శోభనాద్రి సీనయ్యకి రమణ వాలకం చూపుతాడు. సీనయ్య తన అతన్ని తీసుకొస్తాను, వాళ్లని వెళ్లమంటాడు. వాళ్లు వెడుతారు.]

సీనయ్య : లే. లే. ఈ election సమరానికి నువ్వు, అర్జునుడూ, నేను కృష్ణుడూ, పద. [రమణ కదలడు.]

చూడు. ఈ మాయాప్రచంచంలో యీ శ్రీ వ్యామోహమే పెద్ద వల. నీ హృదయంలో వెలుగుతున్న లలితకి అంధుడివై, ప్రపంచమంతా వెతకడంవల్లనే యీబాధ-లలిత ఆమహాజనని లావణ్యంలోరేఖ. పిచ్చివాడా. క్షణభంగురమైన మోహంకోసం, నీ ఆత్మనీ, దేశసౌభాగ్యాన్నీ త్యాగంచేసి, యీ మహాసంగ్రామం ముందు అత్తనన్యాసం చేస్తావా? నీ విధిని నువ్వు నిర్వర్తించి, తక్కింది దైవానికి వాదులు.

రమణ : దేవుడిపేరు యెత్తకు. దేవుడే- ఓ హృదయమున్న దేవుడేవుంటే, యింత దారుణం—అంతా, అంతా, లోకమంతా యింత అధర్మం తాండవమాడుతుందా !

సీనయ్య : అధర్మమంతా నీ వాంఛ, నేత్రాలు కల్పిస్తున్న-

రమణ : నోరుముయ్యి-నువ్వే ఆ దేవుడిబంటువి. నీమూలానే అహింసాతత్వం ఒకటి వొచ్చిందిగాని లేక పౌతే నిన్ను- [ఆవేశం యెక్కువై సీనయ్యమీద పడి కంఠం నులుముతున్నాడు. సీనయ్యకి పూపిరి ఆడదు. చస్తున్నాడు. కాని చెయ్యియైత్తికూడా Defend చేసుకోలేదు. నిస్సహాయుడై రమణ వదిలిపెట్టాడు.]

సీనయ్య : పద, పోదాం.

[పొలాలమధ్య సీనయ్య, రమణా పోతున్నారు.]

రమణ : ఈ కాంగ్రెసువల్లనే కైదుకిపోయి లలితని పోగొట్టుకున్నాను. బైటవుండి చూస్తే, ఆ పెళ్లికి వొప్పించావు-నువ్వు.

సీనయ్య : నేనేమిటి? అట్లా వ్రాసివుంటే—

రమణ : నువ్విప్పుడు చావాలని వ్రాసివుంది. [బురదలోకి సీనయ్యని తోశాడు.]

[తన కాలుకింది పురుగుకి చెబ్బ తగిలించేమోనని తీసేస్తున్నాడు సీనయ్య.]

సీనయ్య : పురుగుకి మరణం వ్రాసివుందిగావును-యీ సాయంత్రం

[రమణ సీనయ్యనియెత్తి ఉత్తరీయంతో తుడుస్తున్నాడు. సీనయ్య పాడుతున్నాడు.]

సీనయ్య : ఏమో, లలితనే నువ్వు పెళ్లి చేసుకుంటే, కాంగ్రెసు పని యింతశ్రద్ధగా చేసేవాడివా? అందుకునే యీశ్వరుడు.

రమణ : ఈశ్వరుడి పేరెత్తావా—

సీనయ్య : ఈశ్వరుడు కాదులే, శూన్యం. ఆ శూన్యానికి నీమీద యెంత ప్రేమ లేకపోతే, నిన్నంత వియోగాగ్నిలోంచి...

[రమణ కోపంగా మీదికి వస్తున్నాడు]

ఈ పొలంలో తొయ్యకు, కర్షకుడికి నష్టం.

రమణ : అంతేలే. అట్లా కుళ్ళి లలిత చచ్చిపోతుంది. నే నిట్లా వేదనపడి నశిస్తాను. నువ్వు సీహిందూధర్మమూ వెయ్యేళ్లు శాశ్వతంగా జీవించండి.

[సీనయ్య దిగులుగా యోచిస్తున్నాడు.]

*

*

[కాంగ్రెసువాళ్ల మీటింగు.]

శోభనాద్రి ఉపన్యాసం.

మేము దేశంనించి యీ దారిద్ర్యాన్ని పారతొలడాని కని కంకణం కట్టుకున్నాము. ధనం, భూమి, పదార్థాలు తమవిగా దాచుకునే హక్కుదార్లనించి తప్పించి సర్వ మానవులకు తిండి, సౌఖ్యము కలిగేట్లుచేసి, 'సర్వేజనా స్సుఖినో భవంతు' అనే వేదవాక్యాన్ని యదార్థం చేయ తలుచుకున్నాము. మాకు విజయాన్ని సమకూర్చే బాధ్యత తమ మీద వుంది.

[జాతీయగీతం.]

*

*

*

[పల్లెటూళ్ళో రామారావు camp. బంగళాలో రామారావు తోచక ఇటూ అటూ తిరుగుతున్నాడు. సాయంత్రం చెరువుకి ఒకపిల్ల నీళ్లకి వచ్చింది. చూశాడు.]

రామారావు : వెంకన్నా, ఆపిల్ల యెవరో కనుక్కో.

[ఇద్దరు నాకర్లు వెళ్లారు.]

వెంకన్న : దొరగారు రమ్మంటున్నారు, అట్లారా.

పిల్ల : ఎందుకు?

వెంకన్న : ఎందుకేమిటి? ఓసారి దొరగారు పిలుస్తూవుంటే! మంచి బహుమానం దొరుకుతుంది పద.

పిల్ల : నాకు అఖర్లేదు.

[పోతోంది. సంజచీకట్లో నోరుమాసి ఆపిల్లని యెత్తుకుపోతున్నారు. ఆరుస్తోంది. ఒక పెట్టివాడు దూరంనించి చూసి, పూళ్ళోకి పరిగెత్తి గోలచేశాడు.]

[రామారావు తనని ఎదిరించేపిల్లతో గోల పడుతున్నాడు. వూళ్ళో వాళ్లు కర్రలుతీసుకుని బైలుదేరారు.]

[రామారావు రివాల్యూరుగాలిలోకొల్పి దడిపించాడు. చివరికి భయ పడిమోటారులో ఎక్కి పారిపోయినాడు పిల్లని వదిలి. గుంపు campని భ్వంసం చేసింది.]

★

★

[కాంగ్రెసు camp. నిద్రలు-ఆర్థరాత్రి, రమణ మేలుకొనే వున్నాడు. లేచి పైకిలుమీద చీకట్లో పోతున్నాడు. రామారావు మేడదగ్గరికి పోయి లలితగదికేసిచూస్తూ నుంచున్నాడు. సంగీతాలు వినపడు తున్నాయి. చప్పున మళ్ళీ గోడదూకిపాకి, లలిత గదిముందు వరండాలో నుంచుని లలితకేసి చూస్తున్నాడు. లలిత దేవిపటం ముందు ప్రార్థిస్తో కూచుంది.]

రమణ : లలితా.

లలిత : ఎందుకు యిట్లా వచ్చావు ? వెళ్లు. నిన్ను చూస్తే నా నిశ్చయం చెడిపోతుంది.

రమణ : ఏమిటి. బొమ్మల్ని ప్రార్థిస్తావు. ఏం వస్తుంది లాభం? ఆ కాయితం వింటుందా !

లలిత : మరి నాకు యింకెవరు దిక్కు ?

రమణ : నేను.

[సంతోషంగా గర్వంగా చూస్తోంది అతన్ని.]

లలిత : అంత అదృష్టమా :

[నుందరి వెనకాలేవొచ్చి వింటోంది.]

రమణ : ఎట్లా వున్నావు ?

లలిత : ముమ్మాలే,

రమణ : నువ్వు ఎదో అపాయంలోవున్నావని భయమేస్తుంది.

ప్రతిరాత్రీ-ఆ పకువు—

లలిత : election గోలల్లో వున్నారు. భయంలేదు ప్రస్తుతం.

రమణ : ఇంతేనా యింక....

లలిత : వెళ్లు, ఎవరన్నా చూస్తారు. రావొద్దు ఇట్లా ప్రతిరాత్రీ.
ఏం లాభం !

రమణ : నిన్ను చూడమే, లలితా ఇంతేనా మనకింక ! నేను
వాప్పకోను- నిన్ను భయపెట్టాడు ఆ సీనయ్య. నే నూరు
కోను. నిన్ను ఎత్తుకుపోతాను-నిజంగా నా మీద ప్రేమలేదా
లలితా....మాట్లాడకు, అబద్ధమాడకు. లలితా ! ఇద్దరి అమా
యికపు బతుకుల్నీ సీతిపేర దగ్ధం చేస్తున్నావు. నిజం మాట్లాడు,
నా మీద ప్రేమలేదా ?

లలిత : ఎందుకు అడుగుతావు రవణా తెలిసిందానికి.

రమణ : [సంతోషంతో] ఐతే రా,

లలిత : నా నిశ్చయాన్ని చెడకొట్టకు.

రమణ : చెడకొట్టి తీరతాను.

లలిత : ఇప్పుడు వెళ్ళవూ.

[రమణ వెడుతున్నాడు.]

రమణ : ప్రతిరాత్రీ వొస్తాను. నువ్వు వాప్పకున్నదాకా ?

★

★

★

[రమణ camp చేరుకునేప్పటికి శోభనాద్రి మేలుకునివున్నాడు.]

శోభనాద్రి : ఇట్లా ప్రతిరాత్రీ వెళ్ళివొస్తావా, రవణా !

రమణ : నిలవలేను,

శోభనాద్రి : పరిస్థితులు తలకిమించినప్పుడు లొంగడం వివేకుల లక్షణం. ఈ బాధ నీదీ ఆమెదేకాదు, యీ సంఘం పుట్టినప్పటినుంచి యెంతమంది, ఇంకముందు యెంతమంది ప్రజలు ఇట్లా హృదయాలుచీలి నశిస్తారో యిట్లా నిరర్థకంగా ప్రేమించుకుని

రమణ : ఏం చెయ్యను ?

శోభనాద్రి : Assembly కి వెళ్లి Divorce Bill ప్రవేశపెట్టించు. నీ బాధకి ప్రతిఫలంగా యీ వివాహపు సంకెళ్ళలో మూలిగే శ్రీజనాన్ని ఉద్ధరించు.

రమణ : కాని యీ లోపల-నా లలిత.

శోభనాద్రి : రామారావుని చంపనా ?

రమణ : వృధాగా ఇంగ్లీషువాళ్ళని ద్వేషిస్తున్నాముగాని—మన చుట్టూ మనలోనే మోరమైన కూరత్వాన్ని చలాయించే ఆ భర్తల్ని-నరపశువుల్ని వధించి భూభారం తగ్గించడం చాలా ఉత్తమకార్యం.

*

*

*

[రామారావు యింట్లో ఆటలూ, పాటలూ. కామయ్య, ప్రకాశరావు వచ్చి, రామారావుని పక్కగదిలోకి తీసికెళ్లారు.]

ప్రకాశరావు : లాభంలేదు. ఇప్పుడన్నా మీరు with draw ఐతే మంచిది.

[సుందరి వచ్చి వింటోంది.]

రామారావు : ఇంతడబ్బా తగలేసి—

కామయ్య : డబ్బుతీసుకుని వాళ్ళకి Vote చేసేట్టున్నారు.

రామారావు : వోడిపోయినామా—ఇంక Public insolvency
తప్పదు. ఏంచేద్దాం?

కామయ్య : ఆ రమణారావుతప్ప ఇంకోడై తే....

ప్రకాశరావు : అతన్ని మాయంచేస్తే—

కామయ్య : అతనిమీద ప్రజలకి విశ్వాసం చెడకొట్టాలి.

రామారావు : వ్యవధి ఏదీ దేనికీ?

[కామయ్య, ప్రకాశరావు వెళ్లారు.]

[సుందరి వచ్చింది.]

సుందరి : నేనున్నాను కదా, ఎందుకుదిగులు నీకు?

రామారావు : ఎట్లానన్నా రవణారావుని లలితగదిలోకి రప్పించ
గలిగితే—

సుందరి : ఎప్పుడు రావాలి?

రామారావు : రేపు అర్ధరాత్రి.

సుందరి : వస్తాడు.

రామారావు : ఎట్లా?

సుందరి : నాకు వాదులు. నేనున్నానుకదా—ఎందుకు దిగులు నీకు?

రామారావు : ఎట్లానన్నా రవణారావుని ఇక్కడికి రప్పిస్తే—

సుందరి : ఏంలేదు లలిత అపాయంలోవుందని కబురు అందచెయ్యి—

రామారావు : చేస్తే—

సుందరి : నీకెందుకు? పంపించు.

★

★

★

[రాత్రి కాంప్రెస్ Camp. పెద్దమంట, చుట్టూకూచుని వున్నారు.
దూరన్నించి రమణ వచ్చాడు దిగులు మొహం వేసుకుని.]

వాలంటీర్లు : కాబొయ్యే మంత్రిగారికి జయ్!

ఒక వాలంటీరు: ఏమైతేనేం? ఇంత మనోవ్యాధితో కుంగి పోయే వాడికి యేంలాభం? నాకు కాకూడదూ?

రెండో వాలంటీరు : తాతయ్యగారూ, మీరు వుండికూడా రమణ మనస్సుని.

సీనయ్య : అది నిరీశ్వరత్వమనే వ్యాధి :

మూడో వాలంటీరు : మందూ?

సీనయ్య : ఈశ్వరసంకీర్తన.

రెండోవాలంటీరు : కానీండి, ఒక dose యిద్దాం రవణకి. పాడు తున్నారు.

శోభనాద్రి : [రవణతో] రవణా, నువ్వు వెళ్ళడానికి వీల్లేదు. యీ రాత్రి.

★

★

★

[రామారావు యిల్లు. బైట ఇద్దరు పోలీసులు వుత్త డ్రెస్ లో; చెంచురామయ్య, ఇంకొక ఇద్దరు వూరి పెద్ద మనుష్యులు Sub-Inspector.

రామారావు : ఈ యింట్లో జరిగే కుట్రలని మీ కళ్ళ పడేద్దామని పిలిచాను. అంతకన్న యేంలేదు.

★

★

★

[అర్ధరాత్రి రమణ పైకిలుమీద వొస్తున్నాడు. వెనక కనపడకండా శోభనాద్రి బైలుదేరాడు. సీనయ్యవాళ్ళ భజన. లలిత దిగులుగా బల్ల మీద తల పెట్టుకుని కూచుంది.]

[రమణ గోడ దూకి లోపలికి వచ్చాడు. రామారావు దూరంనించి చూస్తున్నాడు.

రమణ : లలితా....ఎట్లా వున్నావు ?

లలిత : రావొద్దనలేదా రమణో ?

రమణ : చిక్కిపోయినావో ! ఎట్లా—

లలిత : రవణా నేనీబాధని. యీ వొంటరితనాన్ని భరించలేను.

నన్ను తీసుకుపో. [అతని చేతుల్లో వాలింది.]

రమణ : వొచ్చెయ్యి-రా పోదాం.

లలిత : ఇంక భరించలేను, నా చాతకాదు.

[రామారావు సంజ్ఞ చేస్తున్నాడు. అందరూ వచ్చారు.]

పోలీసు : మీరు arrest కింద ఉన్నారు. రండి.

[రవణ నిశ్చలంగా నడుస్తున్నాడు. కుక్క గోలపడుతోంది. చెంచు రామయ్య మండిపడుతూ లలితవంక చూస్తున్నాడు.]

చెంచురామయ్య : ఇదా సంగతి.

లలిత : నాన్నా, రమణని జైలుకి పంపకండా చెయ్యలేమా? అతను ఏమీ ఎరగడు. నిర్దోషి.

చెంచురామయ్య : ఛీ ! తప్పుడుదానా, మాట్లాడకు, చెడవుట్టావు నా గర్భాన!!

[లలిత కొంచెం వూరుకుంది.]

లలిత : ఏమిటి నాన్నా నేను చేసినపని! మీరు చేసినపనులు ఏమీ దోషాలుగానన్నా కనపడవు. నేను నాకీ సంబంధం వొద్దని యేడ్చినసంగతి, చివరిదాకా తప్పించుకోవాలని నేను పడ్డబాధ-
[రామారావు వేపు తిరిగి] ఈయన దుష్ప్రవర్తన, నాకళ్ళముందు సుందరితో వ్యభిచారం ఇవేమీ తప్పులుకావు. దిక్కులేనిదాన్ని యీయన చేతికిచిక్కి నాశనమవుతూవుంటే, నాజీవితంలోకి ఒక్కకొంచెం కాంతిని తెచ్చిన రవణకి కై దా!

చెంచురామయ్య : నోరుముయ్యి.

[అందరూ వెళ్లిపోయినారు.]

[లలిత ఏం చెయ్యడానికి తోచక నిర్ఘాంతపోయింది.]

*

*

*

[రవణా పోలీసులూ వెడుతున్నారు వీధులో. శోభనాద్రి కలుసు కున్నాడు.]

శోభనాద్రి : ఇదేమిటి రవణా!

రమణ : ఆలోచించుకో. రామారావు వేసినవల.

శోభనాద్రి : ఏ నేరం?

రమణ : అడగడమెందుకు? జైలు కొత్తేముంది? న్యాయ చట్టాలు ఘాతకుల్ని, ధనవంతుల్ని, నిరంకుశుల్ని రక్షించే ధర్మచట్టాలు.

శోభనాద్రి : ఈయన యెవరో తెలుసా!

పోలీసు : ఏం లేదండీ- రేప్పొద్దున్న విడిచిపెట్టేస్తారు.

రమణ : శోభనాద్రి! లలిత జాగ్రత్త! ఏం చేస్తాడో ఆ దుర్మార్గుడు. ఇక్కడే వుండు తెల్లార్లు. ఈ దేశరక్షకులు నన్నూ, నిన్నూ భద్రంగా దాచి వుంచుతారు. అపాయంలో వేళ్లాడే లలితకి దిక్కు మోక్కరూ వుండరు. భార్య! ఎంత చవకభార్య!

[రమణని జైలులోవేసి తాళంవేశారు.]

*

*

*

[శోభనాద్రి లలితగది యెవో తెలిక యింటికంతా గస్తీ కాస్తున్నాడు.]

[హాల్లోకి వెళ్లారు రామారావు, చెంచురామయ్య. సుందరి కూచుని వుంది.]

రామారావు : తెలిసిందా మీకూతురు ప్రవర్తన—

చెంచురామయ్య : ఆ తెలిసింది. మీయిద్దరు దాన్ని యెన్నినెలల నించి దానిప్రాణం వుసూరుమనిపించి యీ గతికి తెచ్చారో అదికూడా తెలుస్తోంది.

[సుందరితో] పద ముందు యీ యింటోంచి బైటికి పద నాకళ్ళ పడ్డావా [గెంటుకొని పోతున్నాడు.]

[సుందరి సంగతి చెప్పిందని రామారావుకి కోపం. సుందరి వెళ్లిందని దిగులు. తాగుతున్నాడు.]

★

★

★

[రామారావునించి తప్పించుకోలేక, లలిత మేడమీదనించి కిందికి దూకింది. శోభనాద్రి చప్పడువిని ఆమెని లేవనెత్తి గోలచేస్తున్నాడు. అందరూవొచ్చారు. ఆమెకి స్పృహలేదు. ఆస్పత్రికి తీసుకుపోతున్నారు. కుక్క వెంటపోయింది.]

★

★

★

ఆస్పత్రిపక్కనె జైలు. రమణ ఆ గోలవిని ఏమిటా అనుకుంటున్నాడు.

★

★

★

డాక్టరు లలితని పరీక్ష చేస్తున్నాడు. తల పగిలింది, కట్టుకట్టాడు.

★

★

★

శోభనాద్రి Congress కౌంట్రీకి నైకిలుమీద పోతున్నాడు.

★

★

★

[రమణ పోలీసుల్ని అడుగుతున్నాడు ఏమిటా గోల అని.]

పోలీసు : ఆమె, రామారావుగారిభార్య. మేడమీదనించి కిందికి దూకిందట.

రమణ : ఏమయింది?

పోలీసు : ఏదో కొంచెం దెబ్బ తగిలింది, డాక్టరు కట్టుకడుతోంది.

[రమణ ఆదుర్దా]

★

★

★

Mission hospital

[లలితని కట్టుకట్టి పడుకోబెట్టారు.]

డాక్టరు : [నర్సుతో] ఈమెకి స్పృహరాగానే యీ మందియ్యి. లేవనీవాద్దు.

★

★

★

[తెల్లారుతోంది.]

[సీనయ్యా. వాలంటీర్లు, శోభనాద్రీ పరిగెత్తుకుంటూ వస్తున్నారు.]
పోలీసులు రమణని భావిదగ్గరికి తీసుకొచ్చారు.

సీనయ్యావాళ్లు సమీపిస్తున్నారు.

★

★

★

నర్సు కునికిపాట్లు పడుతోంది. లలిత కళ్లు తెరిచింది.

దీపం భగ్గున మండి ఆరిపోయింది. లలిత రమణని చూసింది. లేచి పరిగెత్తింది. సగందూరంలో రవణా అని అరిచింది. రవణ చాదని బావిలోవొదిలి పరిగెత్తాడు. ఆమెని పట్టుకున్నాడు. కుక్క చూస్తోంది.

★

★

★

సీనయ్యపటాలం రవణారావుకీ జెయ్. మా నాయకుడికి జెయ్. అని కేకలు.

లలిత అతని మెడని కావిలించుకుని ప్రాణం వొదిలింది.

కుక్క యేడుస్తోంది.

సీనయ్యావాళ్లు వచ్చారు.

[రమణ ఆమెనెత్తుకొని పిచ్చివాడిమల్లే ఆకాశంవంక చూస్తున్నాడు.]

రమణ : [వెర్రిగా నవ్వుతూ] సీనయ్యా, తీసుకుపోయి రామారావుకి
వప్పచెప్పు.

సీనయ్య : ప్రభూ ! ఏంచేశావు ?

రమణ : నీకూ నీ ప్రభువుకీ సంతోషంగా వుందా ?

[అని లలితనెత్తుకొని పరుగెత్తుతున్నాడు.]

జీవనె మరణ్

మరణె జీవన్,

అని పాడుతో.

